

दिल्ली के प्रमुख सचिव सहित कई शीर्ष अधिकारियों का ट्रांसफर



नई दिल्ली (एजेंसी)। केंद्रीय गृह मंत्रालय ने शुक्रवार को दिल्ली के कई बड़े अधिकारियों का तबादला कर दिया है। यह तबादला एजीएमयूटी कैडर में बड़े पैमाने पर किए गए फेरबदल के तहत हुआ है। इन अधिकारियों को दूसरे राज्यों

● **एजीएमयूटी कैडर में बड़े पैमाने पर फेरबदल**

और केंद्र शासित प्रदेशों में स्थानांतरित कर दिया गया है। इनमें दो अतिरिक्त मुख्य सचिव और एक प्रमुख सचिव शामिल हैं। अरुणाचल प्रदेश-गोवा-मिजोरम और केंद्र शासित प्रदेश (एजीएमयूटी) कैडर के 1994 बैच के आईएएस अधिकारी आशीष चंद्र वर्मा

को जम्मू और कश्मीर भेज दिया गया है। वह दिल्ली सरकार के वित्त और राजस्व विभागों के अतिरिक्त मुख्य सचिव के रूप में कार्यरत थे। वहीं, पर्यावरण और वन के अतिरिक्त मुख्य सचिव और 1995 बैच के अधिकारी अनिल कुमार सिंह को भी जम्मू और कश्मीर भेज दिया गया है, जबकि सतकर्ता विभाग के प्रमुख सचिव और 1999 बैच के अधिकारी सुधीर कुमार का मिजोरम ट्रांसफर कर दिया गया है।

गृह के विशेष सचिव केएम उप्पू, 2009 बैच के अधिकारी और परिवहन के विशेष सचिव, 2008 बैच के अधिकारी को क्रमशः पुडुचेरी और अंडमान और निकोबार भेजा गया है। इस बीच, कश्मीर में संभागीय आयुक्त के रूप में सेवा देने वाले 2005 बैच के अधिकारी विजय

कुमार बिधूड़ी को दिल्ली ट्रांसफर कर दिया गया, जबकि 2000 बैच की अधिकारी दिलराज कौर अंडमान और निकोबार से ट्रांसफर होने के बाद दिल्ली लौट आंगीं। उन्होंने पहले यहां विभिन्न पदों पर काम किया था। दिल्ली से ट्रांसफर किए गए एजीएमयूटी कैडर के अन्य आईएएस अधिकारियों में 2008 बैच के अधिकारी चंचल यादव, विनोद कावले और 2012 बैच के अधिकारी नवीन एस एल शामिल हैं। 2012 बैच के अधिकारी अरुण कुमार मिश्रा को गोवा से दिल्ली बुलाया गया है। विभिन्न राज्यों और केंद्र शासित प्रदेशों से दिल्ली स्थानांतरित किए गए एजीएमयूटी कैडर के अन्य आईएएस अधिकारियों में 2012 बैच के अधिकारी कृष्ण कुमार सिंह और ए

नेदुनचेझियान, 2009 बैच के अधिकारी रमेश वर्मा और 2004 बैच के अधिकारी पांडुरंग के पोल शामिल हैं। गृह मंत्रालय ने एजीएमयूटी कैडर के 40 आईएएस और 26 आईपीएस अधिकारियों का ट्रांसफर किया है। एजीएमयूटी कैडर फेरबदल के तहत देश के केंद्र शासित प्रदेशों के आईएएस और आईपीएस अधिकारियों का ट्रांसफर किया जाता है। इस दौरान अधिकारियों के कार्यभार या पोस्टिंग में बदलाव किया जाता है। इसमें आईएएस, आईपीएस, डीएनआईसीएस, डीएनआईपीएस के अधिकारी शामिल होते हैं। यह फेरबदल सरकार में एक आम बात है, और एजीयूटी कैडर के मामलों में इसे गृह मंत्रालय द्वारा किया जाता है।

संक्षिप्त समाचार

ईरान के तेजी से बढ़ते परमाणु कार्यक्रमों से टैशन में अमेरिका

अबू धाबी (एजेंसी)। अमेरिकी राष्ट्रपति डोनाल्ड ट्रंप ने शुक्रवार को कहा कि ईरान के तेजी से आगे बढ़ते परमाणु कार्यक्रम के महेंजर अमेरिका ने तेहरान को औपचारिक प्रस्ताव सौंपा है। यह बयान ट्रंप ने अपनी संयुक्त अरब अमीरात यात्रा के समापन पर 'एयर फोर्स क्व' विमान में पत्रकारों से बातचीत में दिया। यह पहली बार है जब अमेरिकी राष्ट्रपति ने सार्वजनिक रूप से स्वीकार किया है कि वेस्ट एशिया के लिए अमेरिका के विशेष दूत स्टीव बिट्कोफ और ईरान के विदेश मंत्री अब्बास अरगची के बीच कई



दौर की वार्ता के बाद एक प्रस्ताव ईरान को पेश किया गया है। ट्रंप ने कहा कि अमेरिका और ईरान के बीच चल रही बातचीत अब 'विशेष स्तर' पर पहुंच गई है। इसका अर्थ है कि दोनों पक्ष यह जानने की कोशिश कर रहे हैं कि वे संभावित समझौते के टेस बिंदुओं पर सहमति बना सकते हैं या नहीं। ट्रंप ने अपने बयान में चेतावनी के स्वर में कहा- 'उनके सामने एक प्रस्ताव है। लेकिन सबसे महत्वपूर्ण बात यह है कि उन्हें पता है कि उन्हें जल्दी से आगे बढ़ना होगा, नहीं तो कुछ बुरा हो सकता है।' हालांकि ट्रंप ने प्रस्ताव की विस्तृत जानकारी साझा करने से इनकार कर दिया। अब तक ईरान की ओर से इस प्रस्ताव पर कोई आधिकारिक प्रतिक्रिया सामने नहीं आई है। ध. ट्रंप की तीन देशों - सऊदी अरब, कतर और संयुक्त अरब अमीरात - की पश्चिम एशिया यात्रा का अंतिम चरण था। इस दौरान उन्होंने क्षेत्रीय नेताओं से मुलाकात की और प्रमुख मुसूला व कूटनीतिक मुद्दों पर चर्चा की, जिनमें ईरान का परमाणु कार्यक्रम, गाजा संघर्ष, और रूस-यूक्रेन युद्ध भी शामिल हैं।

ब्रेन-डेड प्रेग्नेंट महिला को 3 महीने तक वेंटिलेटर पर रखा

अटलांटा (अमेरिका) (एजेंसी)। 'ब्रेन-डेड' घोषित कर दी गई एक प्रेग्नेंट महिला को 3 महीने तक लाइफ सपोर्ट सिस्टम पर रखा गया है, ताकि उसके गर्भ में पल रहा भ्रूण जन्म लेने के लिए पर्याप्त रूप से



विकसित हो सके। महिला के परिवार का कहना है कि अस्पताल ने उन्हें बताया कि गर्भ के सख्त गर्भपात विरोधी कानून के तहत ऐसा करना आवश्यक है। महिला की डिलीवरी की नियत तारीख में अभी 3 महीने हैं और यह इस तरह के मामलों में सबसे लंबी प्रेग्नेसी में से एक हो सकती है। उसका परिवार इस बात से परेशान है कि जॉर्जिया का कानून जो हृदय संबंधी गतिविधि का पता चलने पर गर्भपात को बैन करता है, रिस्तेदारों को इस बारे में पक्ष रखने की अनुमति नहीं देता है कि प्रेग्नेंट महिला को वेंटिलेटर पर रखा जाए या नहीं। एड्रियाना स्मिथ को फरवरी में मस्तिष्कीय रूप से मृत घोषित कर दिया गया था, यानी कानूनन वह मर चुकी है। यह जानकारी एड्रियाना की मां एप्रिल न्यूकिर्क ने अटलांटा टीवी स्टेशन डब्ल्यूएक्सआई को दी। 30 वर्षीय एड्रियाना पांच साल के बेटे की मां और पेशे से नर्स थीं। न्यूकिर्क ने बताया कि उनकी बेटी को तीन महीने से ज्यादा समय पहले तेज सिस्टर हुआ था और जांच के बाद एंथीरी यूनिवर्सिटी अस्पताल ने पाया कि उसके मस्तिष्क में खून के थक्के थे और उसे 'ब्रेन-डेड' घोषित कर दिया गया। एड्रियाना की श्वास नलिका और अन्य जीवन रक्षक उपकरणों को हटाने से उसके गर्भ में पल रहे भ्रूण की मृत्यु हो सकती है।

दिल्ली में अचानक बदला मौसम, बारिश ने गर्मी से दिलाई राहत



नई दिल्ली (एजेंसी)। दिल्ली एनसीआर में शुक्रवार शाम अचानक मौसम बदल गया। यहां धूल भरी आंधी बारिश के चलते लोगों को गर्मी से राहत मिली। मई के महीने में भीषण गर्मी के चलते दिल्ली एनसीआर के सभी इलाकों में पारा 40 डिग्री के ऊपर था, लेकिन बेमौसम बारिश ने लोगों को भीषण गर्मी और लू से राहत दिलाई। मौसम विभाग ने पहले ही शुक्रवार के दिन दिल्ली बारिश होने की संभावना जताई थी। बारिश से दिल्ली की हवा का स्तर भी बेहतर हुआ, जो शुक्रवार सुबह खराब स्तर पर था। केंद्रीय प्रदूषण नियंत्रण बोर्ड (सीपीसीबी) के आंकड़ों के अनुसार, शुक्रवार सुबह नौ बजे दिल्ली का वायु गुणवत्ता सूचकांक (एक्यूआई) 297 दर्ज किया गया जो 'खराब' श्रेणी में आता है। भारत मौसम विज्ञान विभाग (आईएमडी) के अनुसार शुक्रवार को न्यूनतम तापमान 26.2 डिग्री सेल्सियस मापा गया जो इस मौसम के औसत से 0.3 डिग्री सेल्सियस कम है। दिल्ली एनसीआर में आने वाले दिनों में भी बदल छाप रह सकते हैं। कुछ इलाकों में छटपट बारिश हो सकती है, लेकिन गर्मी से निजात मिलने के कोई आसार नहीं है। रविवार (18 मई) तक अधिकतर तापमान 42 डिग्री तक रहेगा। इसके बाद इसमें मामूली गिरावट आने की उम्मीद है। 25 मई तक अधिकतम तापमान 38 डिग्री सेल्सियस रहने की उम्मीद है।

पूर्व सैनिकों को दी जाने वाली पेंशन में 40 प्रतिशत की बढ़ोतरी



मुंबई (एजेंसी)। हिमाचल प्रदेश सरकार ने सैनिक कल्याण विभाग के माध्यम से पूर्व सैनिकों और 'वीर नारियों' को दी जाने वाली पेंशन में 40 प्रतिशत की एकमुश्त वृद्धि की है। अधिकारियों ने शुक्रवार को यह जानकारी दी। अधिकारियों ने कहा कि पूर्व सैनिकों और वीर नारियों को अब 3,000 रुपये के बजाय 5,000 रुपये की मासिक पेंशन मिलेगी। उन्होंने कहा कि साल 1987 से पहले स्वीच्छक सेवानिवृत्ति लेने वाले पूर्व सैनिकों और उनकी विधवाओं को दी जाने वाली पेंशन में 2,000 रुपये प्रति माह की बढ़ोतरी की गई है। सैनिक कल्याण

विभाग के निदेशक ब्रिगेडियर मदनशील शर्मा ने कहा कि जून महीने में वित्तीय वर्ष की पहली तिमाही यानी अप्रैल, मई और जून के लिए 15,000 रुपये की एकमुश्त राशि जारी की जाएगी। ब्रिगेडियर शर्मा ने कहा कि इस फैसले से राज्य के 246 पूर्व सैनिक और 261 वीर नारियां लाभान्वित होंगी। उन्होंने कहा कि इन पूर्व सैनिकों को भारत सरकार से कोई पेंशन नहीं मिलती है। ब्रिगेडियर शर्मा ने कहा कि पूर्व सैनिकों और वीर नारियों की पेंशन के लिए पहले 15,21,000 रुपये मासिक बजट आवंटित किया जाता था, जिसे अब बढ़ाकर 25,35,000 रुपये कर दिया गया है।

शशि थरूर के चलते बढ़ा कांग्रेस आलाकमान का सिरदर्द अब मोदी सरकार देना चाहती है ये बड़ी जिम्मेदारी

नई दिल्ली (एजेंसी)। केंद्र सरकार की ओर से कांग्रेस अध्यक्ष मल्लिकार्जुन खरगे से बात करके पकिस्तान के खिलाफ दुनिया भर में भेजे जाने वाले सांसदों के प्रतिनिधिमंडल के लिए कांग्रेसी सांसदों के नाम मांगे गए हैं। लेकिन कांग्रेस का एक बड़ा तबका विदेश जाने वाले सांसदों के प्रतिनिधिमंडल से शशि थरूर को बाहर रखने की वकालत कर रहा है। बता दें कि सीमा पार आतंकवाद का दर्श झेल रही भारत की सरकार अब अपने सांसदों के जरिए पूरी दुनिया को आतंकवाद पर अपने रुख से वाकिफ कराएगी। इस काम के लिए सरकार सर्वदलीय संसदीय प्रतिनिधिमंडल भेजने की योजना बना रही है। इस प्रतिनिधिमंडल में कांग्रेस भी शामिल होगी। कांग्रेस की ओर से कहा गया कि वह निश्चित रूप से इसमें भाग लेगी।



हालांकि सरकार की ओर से इस संबंध में अभी तक कोई आधिकारिक बयान नहीं आया है। कांग्रेस की ओर से यह बताया गया कि केंद्रीय मंत्री किरेन रिजजू ने इस संबंध में कांग्रेस अध्यक्ष से बात की है। वहीं, पार्टी सूत्रों के मुताबिक सरकार की तरफ से थरूर को भेजे जाने की पेशकश की गई है, जिस पर कांग्रेस की तरफ से फिलहाल साफ किया गया कि कांग्रेस के सदस्यों को चुनना उसका फैसला है, जिसे पार्टी नेतृत्व तय करेगा। हालांकि,

के समर्थन में की गई लगातार बयानबाजी से नाखुश हैं। खासकर पकिस्तान के साथ तनाव के समय भी उन्होंने पार्टी लाइन से अलग बयान दिया, जिस पर पार्टी के भीतर की काफी विवाद हुआ। कांग्रेस ने कहा था कि पार्टी में सबको अपनी राय रखने की आजादी है, लेकिन लोकसभा सदस्य शशि थरूर ने भारत और पकिस्तान के बीच तनाव से जुड़े मुद्दे पर अपने हालिया बयानों से 'लक्ष्मण रेखा' लांघ दी है। सूत्रों ने कहा था कि आलाकमान ने नेताओं को हिदायत दी है कि वे इस मुद्दे पर अपनी व्यक्तिगत राय व्यक्त करने के बजाय पार्टी का पक्ष रखें। कांग्रेस कार्य समिति की बैठक में एक वरिष्ठ नेता ने थरूर का नाम लिए बगैर पार्टी लाइन से इतर बयान दिए जाने का विषय उठाया और कहा कि नेतृत्व को इसमें दखल देना चाहिए। खुद थरूर बैठक में मौजूद थे।

लकड़ी जलाकर चूल्हे पर चाय बनाते दिखे बाबा बागेश्वर

छतरपुर (एजेंसी)। बागेश्वर धाम के प्रमुख पंडित धीरेंद्र कृष्ण शास्त्री उर्फ बाबा बागेश्वर का अलग अंदाज दिखा है। बाबा बागेश्वर का एक वीडियो वायरल हो रहा है जिसमें वे ईंट जोड़कर चूल्हा बनाकर लड़के जलाकर चाय बनाते दिख रहे हैं। लड़कियों से चाय बनाने की वजह बताते हुए उन्होंने कहा कि रसोई गैस से चाय बनाने पर गैस हो जाती है। यह कहकर पंडित धीरेंद्र शास्त्री हंसें भी लगते हैं। दरअसल, बाबा बागेश्वर जबलपुर यात्रा से लौट कर खजुराहो एयरपोर्ट के पास स्थित त्रिलोकर धाम पहुंचे। जहां उन्होंने हनुमान जी महाराज के दर्शन उपरांत लकड़ी के चूल्हे के पास बैठ कर वो खुद चाय बनाने लगे। जब मंदिर के पुजारी ने उन्हें गैस से बनी चाय का ऑफर दिया तो बोले रसोई गैस से बनी चाय से स्वाद नहीं रहता और गैस बनती है। अब उनका यह वीडियो तेजी से सोशल मीडिया पर वायरल हो रहा है। वायरल वीडियो में साफ तौर पर देखा जा रहा है कि बाबा बागेश्वर मंदिर परिसर में जमीन पर बैठे हुए हैं। चाय बनाने के लिए उनके सहयोगी लकड़ियों ले आये और चूल्हा जला कर चाय बनाने लगे। पंडित धीरेंद्र शास्त्री ईंट के चूल्हे पर एक बर्तन रखकर उसमें पानी डाल रहे हैं। बता दें कि बाबा बागेश्वर अपने बयानों से अक्सर चर्चा में रहते हैं।



रक्तदान सबसे बड़ा दान

विदिशा। प्रधान जिला एवं सत्र न्यायाधीश और जिला विधिक सेवा प्राधिकरण के अध्यक्ष श्री जाकिर हुसैन के मार्गदर्शन में गत दिवस रक्तदान एवं विधिक जागरूकता शिविर का आयोजन जिला न्यायालय परिसर में किया गया था। शिविर के विधिवत् शुभारंभ अवसर पर विशेष न्यायाधीश श्री जीसी शर्मा, अभिभाषक संघ के अध्यक्ष श्री पीडी यादव के अलावा न्यायाधीशगण व अभिभाषकगण और न्यायालयीन कर्मचारी मौजूद रहें। विधिक जागरूकता शिविर को सम्बोधित करते हुए प्रधान जिला एवं सत्र न्यायाधीश श्री जाकिर हुसैन ने कहा कि रक्तदान करना सबसे पड़ा पुण्य कार्य है इससे बड़ा कोई दान नहीं है। रक्तदान करने से शारीरिक कई फायदे होते है उन्होंने सभी को रक्तदान करने के लिए प्रेरित किया। कार्यक्रम को अन्य न्यायाधीशगणों ने भी सम्बोधित किया। जिला विधिक सेवा प्राधिकरण के सचिव श्री नितेन्द्र सिंह तोमर ने बताया कि रक्तदान एवं विधिक जागरूकता शिविर में आगंतुकों को रक्तदान की महत्त्वता के साथ-साथ विधिक जागरूकता के संदेशों से अवगत कराया गया है।

आईटीआई चले अभियान, रोजगार की पढ़ाई चले आईटीआई

विदिशा। शासकीय आईटीआई विदिशा में सत्र 2025 हेतु प्रवेश पंजीयन प्रारंभ हो गए हैं। आवेदकों को करियर मार्गदर्शन, ट्रेड एवं पंजीयन की जानकारी एवं आवश्यक सहायता प्रदान करने हेतु संस्था में हेलपडेस्क की स्थापना की गई है। आज गुरुवार को संस्था के इंस्ट्रुी पार्टनर – देवांशो इंस्ट्रुीज विदिशा के श्री देवेन्द्र किरार एवं श्री पुरुषोत्तम सिंह ठाकुर द्वारा संस्था में स्थापित हेलपडेस्क का विजिट किया एवं उपस्थित आवेदकों को मार्गदर्शन एवं करियर संबंधी आवश्यक जानकारीयां प्रदान की। संस्था की ओर से प्राचार्य श्री एपी श्रीवास्तव द्वारा आवेदकों को काउंसलिंग प्रक्रिया की जानकारी प्रदान की गई। आईटीआई में प्रवेश के इच्छुक आवेदक विभाग की वेबसाइट पर जाकर अथवा क्यू आर कोड स्कैन कर प्रवेश हेतु पंजीयन करा सकते हैं।

विदिशा के किसान से प्रारंभ की ड्रैगन फूट की खेती

विदिशा। विदिशा जिले के नंटेरन विकासखंड के ग्राम सिरसी के कृषक श्री विपुल श्रीवास्तव ने ड्रैगन फूट की खेती करना प्रारंभ किया है। कृषक श्रीवास्तव ने बताया कि वह लगभग एक बोधा में 1700 पौधे लगाकर एक नवाचार कर रहे हैं। कृषक द्वारा ड्रैगन फूट की सियाम रेड किस्म के पौधे हैदराबाद से लाए थे। कृषक श्री विपुल ने बताया कि पहले वह कृषि फसले गेहूं व धान की खेती करते थे अब वह उद्यानिकी विभाग से मार्गदर्शन लेकर ड्रैगन फूट की खेती कर रहे हैं। उद्यानिकी विभाग के सहायक संचालक उद्यान श्री जी गिरवाल ने बताया कि ड्रैगन फूट की खेती विदिशा जिले के लिए नवाचार है। ड्रैगन फूट में एंटीऑक्सीडेंट की भरपूर मात्रा होती है और पाचन में यह सहायक होता है। इस फूट में विटामिन सी, आयरन की मात्रा भी पाई जाती है। ड्रैगन फूट में अल्प मात्रा में कैल्शियम पाया जाता है, जो हड्डियों को मजबूत बनाता है। ड्रैगन फूट 1 वर्ष के बाद से ही फल देना प्रारंभ कर देता है ड्रैगन फूट लगभग 20 से 25 साल तक फल देता है यह 1 वर्ष के बाद लगभग 6 से 8 टन उत्पादन देता है।

एसडीईआरएफ ने पॉलीटेक्निक कॉलेज सिरोंज में आम नागरिकों को दिया नागरिक सुरक्षा प्रशिक्षण

विदिशा। देश की बाह्य एवं आंतरिक परिस्थितियों को दृष्टिगत रखते हुए कलेक्टर श्री अंशुल गुप्ता के द्वारा दिए गए निर्देशों के पालन में सिरोंज के पॉलीटेक्निक कॉलेज सिरोंज में विशेष प्रशिक्षण सत्र का आयोजन किया गया। इस सत्र में एसडीईआरएफ (स्टेट डिजास्टर इमरजेंसी रिसर्पॉन्स फोर्स) टीम द्वारा 125 आम नागरिकों को आपातकालीन परिस्थितियों में आमजन की सहायता करने के लिए आवश्यक तकनीकी व व्यावहारिक प्रशिक्षण दिया गया। जिला सेनानी श्री मयंक कुमार जैन एवं एसएसआई श्री लक्ष्मीनारायण विश्वकर्मा और एसडीईआरएफ टीम ने आपदा मित्रो को सीएसएसआर , एमएफआर, आपदा प्रबंधन, आग, प्राथमिक उपचार, हवाई हमले के बाद बचाव एवं राहत कार्यों की विस्तृत जानकारी प्रदान की। प्रशिक्षण का उद्देश्य नागरिकों की विपरीत परिस्थितियों में जागरूक एवं सक्षम बनाना रहा, ताकि वे आवश्यकता पड़ने पर समाज की सेवा में योगदान दे सकें।

प्रावीण्य सूची में स्थान हासिल करने वाले विद्यार्थी सम्मानित हुए

विदिशा। कलेक्टर श्री अंशुल गुप्ता ने आज हाई स्कूल एवं हायर सेकेण्डरी बोर्ड परीक्षा 2025 की प्रदेश व जिला स्तरीय प्रावीण्य सूची में स्थान हासिल करने वाले विद्यार्थियों को स्मृति चिन्ह भेंटकर सम्मानित किया है। कलेक्ट्रेट के बेतवा सभागार में आयोजित सम्मान समारोह कार्यक्रम को सम्बोधित करते हुए कलेक्टर श्री गुप्ता ने विद्यार्थियों का हौसला अफजाई किया और जिले व परिवार का नाम रोशन करने पर उन सबको बधाई शुभकामनाएं अभिव्यक्त की है। सम्मान समारोह की शुरुआत में जिला शिक्षा अधिकारी के द्वारा परीक्षा

परिणामो के पालन प्रतिवेदन का वाचन किया गया। गौरतलब हो कि हाई स्कूल एवं हायर सेकेण्डरी बोर्ड परीक्षा में प्रदेश स्तरीय प्रावीण्य सूची में जिले के सात छात्रों द्वारा स्थान हासिल किया गया है वहीं जिला स्तरीय प्रावीण्य सूची में 25 छात्रों और उत्कृष्ट प्रदर्शन अर्थात शत प्रतिशत परीक्षा परिणाम देने वाले गुरुजनों को भी कलेक्टर ने सम्मानित किया है। इस अवसर पर अपर कलेक्टर श्री अनिल कुमार डामोर, स्कूल शिक्षा विभाग के अधिकारी, कर्मचारी, मेरिट सूची में शामिल विद्यार्थियों के अभिभावक, शिक्षकगण और परिजन मौजूद रहे।



जिला स्तरीय निवेश संवर्धन एवं समन्वय समिति की बैठक सम्पन्न

विदिशा। कलेक्टर श्री अंशुल गुप्ता की अध्यक्षता में जिला स्तरीय निवेश संवर्धन एवं समन्वय समिति, लघु उद्योग संवर्धन की बैठक कलेक्ट्रेट के बेतवा सभागार में आयोजित की गई थी।

उक्त बैठक में नवीन औद्योगिक क्षेत्र हेतु भूमि चिन्हित किये जाने,ओडीओपी इकाईयों, केमिकल इकाईयों, औद्योगिक क्षेत्रों के विकास एवं समस्याओं तथा जल गंगा संवर्धन अभियान औरआपदा प्रबंधन के संबंध में औद्योगिक इकाईयों की तैयारियों के संबंध में चर्चा कर निर्णय हेतु आहूत इस बैठक में जिले के औद्योगिक यूनिट संचालक और समिति के सदस्यगण तथा विभिन्न विभागों के अधिकारी मौजूद रहे।

जिला व्यापार एवं उद्योग केन्द्र



के महाप्रबंधक श्री एके श्रीवास्तव ने विदिशा जिले की औद्योगिक परिदृश्य को रेखांकित करते हुए सूक्ष्म, लघु और मध्यम उद्यम विभाग अंतर्गत औद्योगिक क्षेत्र की जानकारीयां सांझा की। उन्होंने

बताया कि औद्योगिक क्षेत्र पीतल मील 12.14 हेक्टेयर क्षेत्रफल में है। कुल 86 भूखण्ड है और सभी के सभी भूखण्ड आवंटित किए गए हैं यहां कुल 78 इकाईयां स्थापित है। बिजली निवेश 23.35 करोड़

रूपए है। औद्योगिक क्षेत्र में उपलब्ध रोजगार की संख्या 556 है। औद्योगिक क्षेत्र कंजना बासोदा का क्षेत्रफल 52.03 हेक्टेयर है जिसमें से 37.15 हेक्टेयर आवंटन योग्य भूमि भू-खण्ड में 190 शेड बनाए गए है जिसमें से 176 भूखण्डों एवं शेडों का आवंटन किया जा चुका है यहां कुल 59 इकाईयां स्थापित की जानी है जिसमें से कार्यरत इकाईयों की संख्या 54 है पूंजी निवेश 45.12 करोड और उपलब्ध रोजगार 355 है जबकि औद्योगिक क्षेत्र जम्वार बागरी का क्षेत्रफल 84.31 हेक्टेयर है आवंटन योग्य भूमि भू-खण्ड की संख्या 165 में से आवंटित भूखण्डों की संख्या 76 है। यहां कुल 31 इकाईयां स्थापित की जानी है जिसमें से 18 इकाईयां कार्यरत है।

उमंग 2025’ समर कैंप में एसपी विदिशा ने बच्चों से की मुलाकात

विदिशा। विदिशा पुलिस एवं जिला खेल विभाग के संयुक्त तत्वावधान में आयोजित ‘उमंग 2025’ ग्रीष्मकालीन शिविर जिले में उत्साहपूर्वक जारी है। एक मई से 31 मई 2025 तक चलने वाले इस निरुशुल्क शिविर में बड़ी संख्या में बच्चों की भागीदारी हो रही है। अधीक्षक श्री रोहित काशवानी ने शिविर स्थलों का निरीक्षण कर समर कैंप में शामिल बच्चों से संवाद किया और शिविर के संचालन की व्यवस्थाओं का जायजा लिया। उन्होंने बच्चों से उनकी पसंदीदा गतिविधियों, अनुभवों और सीख के बारे में जानकारी ली। एसपी श्री काशवानी ने ‘ब्राइट मन’ कार्यक्रम के अंतर्गत भाग ले रहे बच्चों से भी विशेष रूप से चर्चा की, जिसमें बच्चों ने आत्मविश्वास के साथ साइबर सुरक्षा, व्यवहारिक ज्ञान और व्यक्तिव विकास से जुड़ी जानकारी सांझा की। पुलिस अधीक्षक ने कहा कि ‘उमंग 2025’ का उद्देश्य सिर्फ मनोरंजन नहीं बल्कि बच्चों को सुरक्षित, जागरूक और आत्मनिर्भर नागरिक बनाना है। उन्होंने शिविर संचालन में लगे अधिकारियों एवं प्रशिक्षकों की सराहना करते हुए कहा कि यह पहल आने वाली पीढ़ी के लिए मजबूत नींव का कार्य करेगी।

अन्य वाहन जब्त जिला खनिज टास्क फोर्स समिति की बैठक

सीहोर। जिला स्तरीय खनिज टास्क फोर्स समिति की बैठक कलेक्टर श्री बालागुरू के. की अध्यक्षता में कलेक्ट्रेट सभाकक्ष में आयोजित की गई । बैठक में कलेक्टर श्री बालागुरू के. ने जिले में खनिजों के अवैध उत्खनन, परिवहन और भंडारण पर सख्त कार्रवाई करने के निर्देश दिए हैं। उन्होंने विभिन्न निर्माण विभागों को निर्देश दिए कि वे अपने निर्माण कार्यों में खनिज रॉयल्टी के रूप में प्राप्त राशि का प्रतिवेदन शीघ्र जिला खनिज अधिकारी को भेजें। उन्होंने कहा कि जिन व्यक्तियों की वसूली बकाया है उनसे वसूली की कार्रवाई की जाए। बैठक में जानकारी दी गई कि जिले में गौण खनिज की 173 खदानें स्वीकृत हैं। इनमे रेत की 28, गिट्टी की 125, मुरम की 20 खदानें स्वीकृत हैं। बैठक में जानकारी दी गई कि जिले में वित्तीय वर्ष 2024-25 से वित्तीय वर्ष 2025-26 में अभी



तक खनिजों के अवैध उत्खनन, परिवहन एवं भण्डारण के कुल 389 प्रकरण दर्ज कर 02 करोड़ 43 लाख 80 हजार 597 रुपये अर्थदण्ड वसूला गया। इसी प्रकार खनिलों का अवैध उत्खनन एवं परिवहन करने वाले 212 ट्रेक्टर ट्रॉली, 123 डम्पर, 26 पोकलेन मशील तथा 21 जेसीबी, सहित अन्य वाहन जप्त किये गये। बैठक में डीएफओ श्री मगन सिंह डाबर, जिला खनिज अधिकारी श्री धर्मेन्द्र चौहान सहित समिति के

अन्य सदस्य उपस्थित थे। वित्तीय वर्ष 2024-25 में जिले में अवैध उत्खनन, परिवहन और भण्डारण के विरुद्ध कार्रवाई करते हुए 374 प्रकरण दर्ज किये गये जिसमें 02 करोड़ 30 लाख 69 हजार 983 अधिरोपित अर्थदण्ड के विरुद्ध 02 करोड़ 30 लाख 09 हजार 77 रुपये अर्थदण्ड के रूप में वसूला गया। इसमें अवैध परिवहन के 290 प्रकरण दर्ज किए गए जिसमें एक करोड़ 58 लाख 91 हजार 691 रूपए का अर्थ दण्ड

वसूल किया गया। इसी प्रकार अवैध उत्खनन के 53 प्रकरण दर्ज किये गये जिसमें 52 लाख 19 हजार 10 रुपये अर्थदण्ड की वसूली की गई। जिले में अवैध भण्डारण के 31 मामले दर्ज किये गये, जिसमें 18 लाख 98 हजार 376 रुपये अर्थदंड की वसूली की गई। इसी प्रकार वित्तीय वर्ष 2025-26 में अवैध उत्खनन, परिवहन और भण्डारण के अभी तक 15 प्रकरण दर्ज किए गए जिसमें 14 लाख 03 हजार 145 अधिरोपित अर्थदण्ड के विरुद्ध 13 लाख 71 हजार 520 रुपये की वसूली की गई है। जिले में अवैध परिवहन के 12 मामले दर्ज कर 10 लाख 99 हजार 145 अधिरोपित अर्थदण्ड के विरुद्ध 10 लाख 67 हजार 520 रुपये की वसूली की गई। इसी प्रकार अवैध उत्खनन के 03 प्रकरण दर्ज किए गए जिसमें 03 लाख 04 हजार रुपये की वसूली की गई।

जूड़ा ने किया देश के नाम रक्तदान



विदिशा। राष्ट्रीय सीमाओं पर तनावपूर्ण स्थिति के मद्देनजर, हम अपने बहादुर सैनिकों के साथ एकजुटता दिखाने और राष्ट्रीय आवश्यकता के समय में चिकित्सा तत्परता सुनिश्चित करने के लिए रक्तदान शिविर का आयोजन मेडिकल कॉलेज विदिशा में किया गया है। जिसमे 100 यूनिट ब्लड एकत्रित करने का लक्ष्य रखा गया। जूनियर डॉक्टर्स एसोसिएशन के अध्यक्ष डॉ. विमल मेहरा ने बताया कि जूड़ा विदिशा के सदस्यों द्वारा रक्तदान किया गया साथ ही अटल बिहारी वाजपेयी मेडिकल कॉलेज के वरिष्ठ

चिकित्सक, इंटर्न डॉक्टर्स, एमबीबीएस छात्र, पैरामेडिकल स्टाफ एवं कर्मचारी शामिल रहे। डॉ. विमल मेहरा ने कहा कि अब मेडिकल कॉलेज में ब्लड बैंक चालू होने से कोई भी मरीज को भोपाल नहीं भेजा जाता बड़ी से बड़ी बीमारी का ऑपरेशन अब मेडिकल कॉलेज में होने लगे हैं। साथ ही इस मौसम में ब्लड की आवश्यकता ज्यादा होती है। इसलिए आमजनो से अपील है की समय-समय पर रक्तदान करते रहें आपके द्वारा किया गया एक रक्तदान किसी तीन जरूरतमंद की ज़िंदगी बचा सकता है।

जल गंगा संवर्धन अभियान में श्रेष्ठ कार्य करने वाले कर्मियों को पुरस्कृत किया जायेगा

सीहोर। जल गंगा संवर्धन अभियान में श्रेष्ठ कार्य करने वाले अधिकारियों, कर्मचारियों, कर्मियों को पंचायत एवं ग्रामीण विकास विभाग द्वारा राज्य स्तर पर पुरस्कृत किया जाएगा। पुरस्कार दो श्रेणी में प्रदान किये जायेंगे। इस संबंध में राज्य रोजगार गारंटी परिषद के आयुक्त ने बताया कि एक पुरस्कार जल गंगा संवर्धन अभियान में समग्र रूप से उत्कृष्ट कार्य पर और दूसरा मनरेगा अन्तर्गत खेत-तालाब निर्माण में श्रेष्ठ कार्य करने पर दिया जाएगा। अभियान में समग्र रूप से श्रेष्ठ कार्य करने पर पुरस्कार प्रथम, द्वितीय व तृतीय श्रेणी में दिया जाएगा। विभाग द्वारा सभी कलेक्टर एवं जिला पंचायत सीईओ को निर्देश पत्र भी जारी कर दिए गए हैं।

अभियान में समग्र रूप से श्रेष्ठ कार्य करने वाले जिले के कलेक्टर को क्रमशः एक लाख 50 हजार रुपये, एक लाख 25 लाख रुपये और एक लाख रुपये की पुरस्कार राशि से पुरस्कृत किया जाएगा। इसी प्रकार मुख्य कार्यपालन अधिकारी (सीईओ) जिला पंचायत को प्रथम, द्वितीय व तृतीय पुरस्कार क्रमशः एक लाख, 75 हजार और

50 हजार रुपये पुरस्कार स्वरूप राशि प्रदान की जाएगी। जबकि, जिले के अमले के लिए क्रमशः 6 लाख, 4 लाख 50 हजार और 3 लाख रुपये की पुरस्कार स्वरूप राशि प्रदान की जाएगी। जिले के अधिकारियों-कर्मचारियों को पुरस्कार देने के लिए जल गंगा संवर्धन अभियान अंतर्गत जिला स्तरीय समिति द्वारा चयन किया जाएगा। इसके साथ ही यदि अभियान के अंतर्गत श्रेष्ठ कार्य करने वाले जिला, जनपद, पंचायत में कार्यरत अधिकारियों, कर्मचारियों, कर्मियों का स्थानांतरण हो जाता है तो उन्हें पदस्थापना की कार्य अवधि के समानुपात में पुरस्कार की राशि प्रदान की जाएगी। जिन नवगठित जिलों में जिला पंचायत गठित नहीं है उन जिलों के कलेक्टरों को संयुक्त रूप से उनकी जनपदों के प्रदर्शन के आधार पर समानुपातिक रूप से पुरस्कार दी जाएगी। जल गंगा संवर्धन अभियान की अवधि पूर्ण होने पर मनरेगा डेशबोर्ड पोर्टल/पर निर्धारित मापदंडों के अनुसार जिला, जनपद और ग्राम पंचायतों की रैंक के आधार पर श्रेणियों का चयन कर सत्यापन राज्य स्तर पर किया जाएगा।

जल गंगा संवर्धन अभियान में खेत-तालाब के निर्माण में उत्कृष्ट कार्य वाले जिले व विकासखंड को पुरस्कृत किया जाएगा। यह पुरस्कार दो श्रेणियों में दिया जाएगा। जिला स्तरीय पुरस्कार के लिए ए व बी दो श्रेणी होगी। ए श्रेणी में 4 या उससे कम जनपदों को शामिल किया जाएगा। है। इसी तरह से बी श्रेणी में 5 या उससे अधिक जनपदों को शामिल किया जाएगा। विकासखंड स्तरीय पुरस्कार के लिए भी ए व बी श्रेणी निर्धारित की गई। ए श्रेणी में 70 या उससे कम ग्राम पंचायतों वाली जनपद पंचायतों को शामिल किया गया, जबकि बी श्रेणी के लिए 71 या उससे अधिक ग्राम पंचायत वाली जनपदों को शामिल किया गया है। जिला स्तर व विकासखंड स्तर की दोनों श्रेणियों के लिए 1-1 पुरस्कार दिया जाएगा। जिला स्तरीय पुरस्कार ए व बी श्रेणी में आने वाले कलेक्टर को 1 लाख रुपये, मुख्य कार्यपालन अधिकारी को 75 हजार रुपये, कार्यपालन यंत्री ग्रामीण यांत्रिकी सेवा को 50 हजार रुपये और जिले के अमले के लिए 2 लाख 75 हजार रुपये की राशि पुरस्कार के तौर पर दी जाएगी।

आपातकालीन परिस्थितियों में त्वरित उपचार की तैयारियों की जांच हेतु जिला अस्पताल में की गई मॉकड्रिल

रायसेन। सिविल डिफेंस प्लान के तहत आपातकालीन परिस्थितियों में त्वरित उपचार की तैयारियों की जांच हेतु जिला अस्पताल में कलेक्टर श्री अरूण कुमार विश्वकर्मा तथा पुलिस अधीक्षक श्री पंकज पाण्डे की उपस्थिति में मॉकड्रिल की गई। जिसमें एम्बुलेंस के माध्यम से घायलों को जिला अस्पताल लाया गया जहां त्वरित रूप से उपचार प्रारंभ किया गया। एम्बुलेंस जिला अस्पताल पहुंचते ही अस्पताल स्टाफ तुरंत स्ट्रेचर लेकर एंबुलेंस के पास पहुंचे और घायलों को स्ट्रेचर पर लिटाकर आईसीयू में भर्ती किया। डॉक्टर और नर्स भी तत्काल आईसीयू में पहुंचे। यहां मरीजों की स्वास्थ्य जांच कर आवश्यक उपचार प्रारंभ किया गया। मॉकड्रिल के उपरांत कलेक्टर



श्री विश्वकर्मा तथा पुलिस अधीक्षक श्री पाण्डे द्वारा जिला अस्पताल का निरीक्षण कर ओपीडी, सीटी स्कैन, पैथोलॉजी यूनिट और

आईसीयू की व्यवस्थाएं देखें। साथ ही मरीजों के वार्ड में जाकर मरीजों से उनके स्वास्थ्य की जानकारी ली और उपचार के बारे में भी पूछा।

सीएमएचओ डॉ दिनेश खत्री और सिविल सर्जन डॉ अनिल ओढ़ द्वारा आपातकालीन तैयारियों की जानकारी दी गई।

संजय शाह रोहित अग्रवाल
अरविंद शर्मा विनोद गेलानी
सुरतीश्वर गंगवानी प्रदीप मीरानी
अशोक चांदवानी देवेन्द्र सत्यवानी
ज्ञान खटवानी संजय आहूज
संजय वाधवानी विकास सुखेज
बंसी नागदेव विक्रम गेलानी सागर
जसवानी एवं कई सम्माननीय
सदस्य का प्रमुख रूप से उपस्थित
रहे।

विचार

भारत-पाकिस्तान युद्ध में कितने चेहरे बेनकाब

बीते हफ्ते भारत-पाकिस्तान के बीच 4 दिन छिटपुट लड़ाई चली। इस दौरान जहां भारत ने अपने पड़ोसी के साथ संबंध की नई इबारत लिख दी, तो वहीं चीन का तिलिस्म फूट गया और अमरीका की दोहरी नीति फिर बेनकाब हो गई। इस बीच देश का एक हिस्सा इस बात से नाराज है कि युद्ध में हावी भारत ने पाकिस्तान के साथ संघर्ष विराम क्यों स्वीकार किया। ‘ऑपरेशन सिंदूर’ की कामयाबी को समझने का सही तरीका यह है कि भारत ने इस सैन्य अभियान में क्या मकसद तय किए थे और उन्हें कितना अच्छे से अंजाम दिया। भारत और पाकिस्तान के संबंध अब पुराने ढर्रे पर नहीं, बल्कि नई शर्तों पर तय होंगे। पाकिस्तान की शह पर होने वाला कोई भी आतंकी हमला अब सीधे युद्ध की घोषणा माना जाएगा और भारत उसकी जवाबी कार्रवाई बिना देर किए करेगा। 12 मई को प्रधानमंत्री मोदी के राष्ट्र के नाम संबोधन में यह साफ हुआ। 2008 के मुंबई हमलों में भारत सिर्फ ‘कड़ी निंदा’ करने तक सिमटा हुआ था लेकिन 2016 और 2019 की सर्जिकल स्ट्राइक के बाद डंके की चोट पर भारत ने पाकिस्तान के भीतर जाकर जवाब दिया था। मारे गए आतंकियों में मसूद अजहर के रिश्तेदार यूसुफ अजहर, मुदस्सिर अहमद और अब्दुल मलिक सहित कई पुराने जिहादी शामिल थे, जिनका नाम 9-11 और लंदन हमले जैसी अंतर्राष्ट्रीय घटनाओं से भी जुड़ा रहा था। पाकिस्तान का आतंकियों के साथ गठजोड़ खुलकर सामने आ गया। मारे गए जिहादियों को पाकिस्तानी झंडे में लपेटा गया, नमाजे-जनाजा में पाकिस्तानी फौज, पुलिस और नेता शामिल हुए। अमरीका द्वारा घोषित आतंकवादी हाफिज अब्दुल रऊफ के साथ पाकिस्तान के शीर्ष सैन्य अधिकारी जनाजे का नेतृत्व कर रहे थे, जो ओसामा बिन लादेन प्रकरण के बाद फिर साबित करता है कि पाकिस्तान में आतंकवाद राजकीय नीति का हिस्सा है। ‘ऑपरेशन सिंदूर’ ने भारत की सैन्य ताकत को वैश्विक मंच पर सामने रख दिया। 4 दिन चले इस अभियान में भारत ने फ्रांसीसी,रूसी और इसराईली हथियारों के साथ स्वदेशी सैन्य उपकरणों,राडार और वायुरक्षा प्रणाली ‘ए.डी.एस.’ का प्रभावी प्रदर्शन किया। पाकिस्तान का चीनी ए.डी.एस. न केवल पूरी तरह ध्वस्त हो गया, बल्कि बाजार में उपलब्ध चीनी माल की तरह खोखला और बेजान निकला। भारत ने सटीक वार करते हुए यह दिखा दिया कि वह बिना आम नागरिकों को नुकसान पहुंचाए, अपने किसी भी लक्ष्य को भेद सकता है। अब भारत केवल एक क्षेत्रीय ताकत नहीं, बल्कि वैश्विक रक्षा शक्ति बनता जा रहा है।

अरुणाचली चाल है पाक के हक में चीन की बौखलाहट

पहलगाम आतंकी हमले के बाद भारत के सफल ‘ऑपरेशन सिंदूर’ के बाद चीन बौखला गया है। पाकिस्तान की करारी हार एवं उसे दिये गये सबक को चीन पचा नहीं पा रहा है। चीन-पाक की सदाबहार दोस्ती के उदाहरण बार-बार सामने आते रहे हैं, हाल ही में सैन्य टकराव के दौरान चीन ने प्रत्यक्ष व परोक्ष तौर पर पाकिस्तान का समर्थन ही नहीं किया, बल्कि सैन्य व आर्थिक मदद भी की। ऐसे ही संवेदनशील समय पर चीन ने भारतीय जमीन पर दावेदारी जताने एवं अरुणाचल के 27 स्थानों को चीनी नाम देने की कुचेष्टा की है। उसकी यह नापाक कोशिश भी पाक के साथ खड़े होने का ही प्रयास है। यह ध्यान रहे कि वह अरुणाचल एवं उसके अनेक क्षेत्रों, इनमें आवासीय क्षेत्रों के साथ पहाड़ और नदियां भी हैं, इनको पहले ही चीनी नाम दे चुका है।



भारत सरकार ने अरुणाचल के भीतरी स्थानों को नए नाम देने के चीन के निराधार और बेतुके प्रयासों को स्पष्ट रूप से खारिज करते हुए इसकी निन्दा की है। चीन अपनी दोगली नीति, षडयंत्रकारी हरकतों एवं विस्तारवादी मंशा से कभी बाज नहीं आता। वह हमेशा कोई ऐसी कुचेष्टा करता ही रहता है जिससे भारत चीन बॉर्डर पर अक्सर तनाव रहता है। हालांकि भारत ने दो टूक जवाब देते हुए साफ कहा है कि अरुणाचल प्रदेश भारत का अभिन्न अंग है और यह चीनी दुष्टचार के सिवाय कुछ नहीं है। चीन की इस हरकत ने यह साफ कर दिया है कि उससे संबंध सुधारने की भारत की तरफ से कितनी ही पहल हो जाए, वह सुधरने वाला नहीं है।

निश्चित ही चीन की ये दकियानूसी हरकतें पूरी तरह से अस्वीकार्य हैं, यह उसके दुस्साहस एवं उच्छृंखलता का द्योतक है। नाम बदलने से इस स्पष्ट और निर्विवाद वास्तविकता को नहीं बदला जा सकता कि अरुणाचल प्रदेश भारत का अभिन्न और अविभाज्य अंग था, है और हमेशा रहेगा। इस तरह की करतूतों, बचकानी एवं बेतुकी हरकतों से भारत को उकसाना चाहता है। इसी नीति के तहत वह भारत के पड़ोसी देशों में

अपनी पैठ बना कर पुलों, सड़कों, व्यावसायिक केंद्रों आदि का निर्माण कर भारत की सीमा पर तनाव पैदा करने की भी कोशिश करता रहा है। शायद उसने यह मुगलता पाल लिया है कि ताजा घटनाक्रम से भारत दबाव में आ जाएगा लेकिन भारत अब ऐसे किसी दबाव में न तो आयेगा, बल्कि इनका सक्षम एवं तीक्ष्ण तरीके से जबाब देने में भारत सक्षम है। चीन का अधिक बौखलाहट एवं खीज का बड़ा कारण भारत ने उसके एयर डिफेंस सिस्टम, ड्रोन, मिसाइल आदि की इस कदर पोल खोल कर रख दी कि अब उसके लिए दुनिया के निर्धन देशों को अपने दायम दर्जें एवं घटिटा किस्म के चीनी हथियार बेचना कठिन होगा। पाकिस्तान ने जिस चीनी मिसाइल का इस्तेमाल किया था, उसे भारत ने नाकाम कर दिया।

चीन यह तो चाहता है कि भारत उसके हितों को लेकर अतिरिक्त सावधानी बरते, लेकिन खुद उसकी ओर से भारत के प्रति अपेक्षित संवेदनशीलता को लगातार नजरअंदाज करता है। चीन भरोसे लायक देश नहीं है, चीन के प्रति कठोर रवैया जरूरी है। निस्संदेह नाम बदलने जैसी घटनाएं हमें सतर्क

करती हैं कि चीन के साथ मैत्री संबंधों के निर्धारण के दौरान हमें सजग, सावधान व सचेत रहना चाहिए। अन्यथा चीन पीठ पर वार करने से नहीं चूकने वाला है। भारत को चीन के साथ अपनी तिब्बत नीति पर भी नए सिरे से विचार करना होगा। पिछले तीसरे साल में चीन ने अरुणाचल प्रदेश के अनेक स्थानों के नाम बदले हैं। चीन अरुणाचल को जांगनान के नाम से दर्शाता है। वहीं इसे तिब्बत के दक्षिणी हिस्से के रूप में होने का दावा करता है। चीन किये गये वायदों एवं समझौतों से पीछे हटता रहा है, चीनी राष्ट्रपति ने दोनों देशों के बीच 1993, 1996, 2005 और 2013 में परस्पर भरोसा पैदा करने वाले समझौतों को पूरी तरह नजरअंदाज कर दिया। उन्होंने अपनी सेना को भारतीय दावे वाले इलाकों में अतिक्रमण करने का आदेश दिया। इसी का अंजाम रही जून 2020 में गलवान घाटी जैसी घटना। जिसमें उसके सैनिक गलवान घाटी में घुस आए थे, जिन्हें रोकने में खुनी संघर्ष हुआ। तबसे दोनों देशों के रिश्ते तनावपूर्ण बने हुए हैं। भारत के हिस्से की जमीन पर कब्जा करने के इरादे से वह चोरी-छिपे और चालबाजी से घुसपैठ करने की कोशिशें करता रहता है। चीन की विस्तारवादी नीति भारत सहित सम्पूर्ण एशिया के लिये ही नहीं, पूरे विश्व के लिए बड़ा खतरा है।

चीन भारत की बढ़ती ताकत एवं रूतबे से परेशान है। भारत की बढ़ती आर्थिक और सामरिक ताकत चीन को चुभती रही है, इसलिए वह चोरी, चालाकी और चालबाजी से भारत को कमजोर करने की चालें चलता रहता है। दरअसल, सीमाओं को लेकर नित नए विवादोत्पद तथ्य लाना चीन की फितरत में शामिल है। अरुणाचल प्रदेश ही नहीं, अक्साई चिन, ताइवान और विवादित दक्षिण चीन सागर पर भी चीन अपना दावा जताता रहा है। शांति और चालबाज चीन अरुणाचल के किसी दस्तावेज पर भारत का नाम स्वीकार नहीं करता। कुछ मौकों पर तो वह अरुणाचल को अपने नक्शों में शामिल कर दुनिया के सामने साबित करने की कोशिश कर चुका है कि वह उसका इलाका है। मगर भारत की तरफ से मिले सख्त प्रतिरोध की वजह, सामरिक शक्ति और रणनीतिक सूझ-बूझ से उसे हर बार मुंह की खानी पड़ी है।

भारत को अनेक मोर्चों पर चीन को आड़े हाथ लेना होगा, सबसे जरूरी है चीन सामान का बहिष्कार, इस पर सरकार के साथ हमारे उद्योग जगत एवं आम जनता को भी गंभीरता से सोचना होगा। ऐसा करके ही चीन की कमर को तोड़ा जा सकता है, आज दुनिया के अनेक देश चीनी सामान का बहिष्कार कर रहे हैं, हमें भी कठोर कदम उठाने होंगे। भारत ने जब भी पाकिस्तान में पनाह पाए आतंकियों को अंतरराष्ट्रीय आतंकवादियों की सूची में डलवाने का प्रयास किया, चीन संयुक्त राष्ट्र में अपने वीटो का प्रयोग कर उसे रोकने की कोशिश करता रहा है, जबकि पूरी दुनिया आतंकवाद के खिलाफ युद्ध का समर्थन करती रही है। जिससे पता चलता है कि अंतर्राष्ट्रीय मंचों पर भारत से दोस्ती का हाथ बढ़ाने तथा व्यापार-कारोबार बढ़ाने की बात करने वाला चीन भारत के प्रति कैसी दुर्भावना रखता है। वह वैश्विक संगठनों व मंचों पर भारत के साथ खड़ा होने का दावा एवं ढोंग ही करता है।

भारत एवं चीन दोनों देशों के बीच संबंधों में आने वाली तल्खी की बड़ी वजह भी चीन की नीयत में खोट, उच्छृंखलता एवं अनुशासनहीनता ही है। चीन ने एक बार फिर अपनी इस हरकत से भारत के प्रति शत्रुता की ही जाहिर किया है। भारत के साथ चीन का बर्ताव हमेशा दोगला एवं द्वेषपूर्ण रहा है। इसकी भी अनदेखी नहीं कर सकते कि चीन किस तरह पाकिस्तान को भारत के खिलाफ मोहरों की तरह इस्तेमाल करता रहा है। जाहिर बात है कि चीन ने ऐसा न केवल चुनौतीपूर्ण समय में भारत का ध्यान भटकाने के लिये किया है, बल्कि पाकिस्तान के साथ एकजुटता दिखाने के लिये भी किया है। अपनी आर्थिक शक्ति के नशे में चूर अहंकारी चीन अंतरराष्ट्रीय नियम-कानूनों को जिस तरह धता बता रहा है, उससे वह विश्व व्यवस्था के लिए खतरा ही बन रहा है। अब यह भी किसी से छिपा नहीं कि वह गरीब देशों को किस तरह कर्ज के जाल में फंसाकर उनका शोषण कर रहा है। चीन भूल गया है कि अब भारत 1962 वाला भारत नहीं है, यह नया भारत है और आज का भारत चीन को मिट्टी में मिलाने की ताकत रखता है। भारत की रणनीति साफ है, स्पष्ट है। आज का भारत समझने और समझाने की नीति पर विश्वास करता है लेकिन अगर हमें आजमाने की कोशिश होती है तो जवाब भी उतना ही प्रचंड देने में वह समर्थ है। भारतीय सेना में सरहदें बदल देने की क्षमता है, दुश्मनों को इरादों की ध्वस्त करने का मादा है इसलिये चीन अपने नक्शों में भले ही छेड़छाड़ करता रहे, लेकिन भारत की भूमि पर कब्जाने की उसकी मंशा अब कभी साकार नहीं होगी।

क्या सुप्रीम कोर्ट के नहले पर राष्ट्रपति के दहले से निकल पाएगा कोई सर्वमान्य हल, लोग हुए उत्सुक?

भारत में विधायिका-कार्यपालिका बनाम न्यायपालिका का टकराव अब कम होने का नाम ही नहीं ले रहा है, क्योंकि सुप्रीम कोर्ट की ओर से तमिलनाडु सरकार बनाम राज्यपाल मामले में सुप्रीम कोर्ट द्वारा विधेयक पर फैसला लेने की समयसीमा तय किए जाने पर पहले तो उपराष्ट्रपति जगदीप धनखड़ द्वारा कोर्ट के फैसले पर आपत्ति जताई गई, वहीं अब राष्ट्रपति द्रौपदी मुर्मू ने भी सुप्रीम कोर्ट के फैसले पर कतिपय महत्वपूर्ण सवाल उठाए हैं, जिनका जवाब सर्वोच्च न्यायालय को देना चाहिए। बता दें कि समयसीमा तय किए जाने पर राष्ट्रपति ने सवाल उठाते हुए दो टूक शब्दों में कहा है कि संविधान में ऐसा कोई प्रावधान नहीं है! इसलिए सुलगता हुआ सवाल है कि जब कोई प्रावधान ही नहीं है तब इतना बड़ा न्यायिक अतिरेक कैसे सामने आया जिससे भारत की कार्यपालिका और विधायिका में भूचाल आ गया।

बता दें कि राष्ट्रपति द्रौपदी मुर्मू ने गत 8 अप्रैल 2025 को दिए गए सुप्रीम कोर्ट के आदेश पर दर्जनाधिक नीतिगत सवाल उठाए हैं। क्योंकि सुप्रीम कोर्ट ने तमिलनाडु सरकार बनाम राज्यपाल मामले में आदेश दिया था कि राज्यपालों और राष्ट्रपति को एक तय समय में उनके समक्ष पेश विधेयकों पर फैसला लेना होगा। याद दिला दें कि सुप्रीम कोर्ट के इस फैसले पर काफी हंगामा हुआ था, जो अब भी विभागीय शीत युद्ध के रूप में जारी है। इसी का परिणाम है कि अब राष्ट्रपति ने इस पर आपत्ति जताई है और साफ साफ कहा है कि जब देश के संविधान में ऐसा कोई प्रावधान नहीं है, तो फिर सुप्रीम कोर्ट किस आधार पर यह फैसला दे सकता है।

उल्लेखनीय है कि राष्ट्रपति ने सुप्रीम कोर्ट से राज्यपाल की शक्तियों, न्यायिक दखल और समयसीमा तय करने जैसे विषयों पर स्पष्टीकरण मांगा है। क्योंकि सुप्रीम कोर्ट ने तमिलनाडु सरकार बनाम राज्यपाल मामले में दिए अपने फैसले में स्पष्ट कहा था कि राज्यपाल के पास कोई वीटो पावर नहीं है। राज्यपाल की ओर से भेजे गए विधेयक पर राष्ट्रपति को तीन महीने के भीतर फैसला लेना होगा। अगर तय समयसीमा में फैसला नहीं लिया जाता तो राष्ट्रपति को राज्य को इसकी वाजिब वजह बतानी होगी। यही नहीं सुप्रीम कोर्ट ने अपने फैसले में यह भी कहा था कि राष्ट्रपति किसी विधेयक को पुनर्विचार के लिए राज्य विधानसभा के पास वापस भेज सकते हैं। वहीं यदि विधानसभा उस विधेयक को फिर से पारित करती है तो राष्ट्रपति को उस पर अंतिम फैसला लेना होगा।

सुप्रीम कोर्ट ने ये भी कहा था कि अनुच्छेद 201 के तहत राष्ट्रपति के फैसले की न्यायिक समीक्षा की जा सकती है। अगर राज्यपाल ने मंत्रिपरिषद की सलाह के खिलाफ जाकर फैसला लिया है तो सुप्रीम कोर्ट के पास उस विधेयक को कानूनी रूप से जांचने का अधिकार होगा। यही वजह है कि राष्ट्रपति श्रीमती मुर्मू ने सुप्रीम कोर्ट से पूछे 14 सवाल पूछे हैं, जो इस प्रकार हैं— पहला, राज्यपाल के समक्ष अगर कोई विधेयक पेश किया जाता है तो संविधान के अनुच्छेद 200 के तहत उनके पास क्या विकल्प हैं? दूसरा, क्या राज्यपाल इन विकल्पों पर विचार करते समय मंत्रिपरिषद की सलाह से बंधे हैं?

तीसरा, क्या अनुच्छेद 200 के तहत राज्यपाल द्वारा लिए गए फैसले की न्यायिक समीक्षा हो सकती है? चतुर्थ, क्या अनुच्छेद 361 राज्यपाल



द्वारा अनुच्छेद 200 के तहत लिए गए फैसलों पर न्यायिक समीक्षा को पूरी तरह से रोक सकता है? पांचवां, क्या अदालतें राज्यपाल द्वारा अनुच्छेद 200 के तहत लिए गए फैसलों की समयसीमा तय कर सकती हैं, जबकि संविधान में ऐसी कोई समयसीमा तय नहीं की गई है? छठा, क्या

अनुच्छेद 201 के तहत राष्ट्रपति द्वारा लिए गए फैसले की समीक्षा हो सकती है? सातवां, क्या अदालतें अनुच्छेद 201 के तहत राष्ट्रपति द्वारा फैसला लेने की समयसीमा तय कर सकती हैं?

आठवां, अगर राज्यपाल ने विधेयक को फैसले के लिए सुरक्षित रख लिया है तो क्या

अनुच्छेद 143 के तहत सुप्रीम कोर्ट को सुप्रीम कोर्ट की सलाह लेनी चाहिए? नवम, क्या राज्यपाल और राष्ट्रपति द्वारा क्रमशः अनुच्छेद 200 और 201 के तहत लिए गए फैसलों पर अदालतें लागू होने से पहले सुनवाई कर सकती हैं। दशम, क्या सुप्रीम कोर्ट अनुच्छेद 142 के द्वारा राष्ट्रपति और राज्यपाल की संवैधानिक शक्तियों में बदलाव कर सकता है? ग्यारह, क्या अनुच्छेद 200 के तहत राज्यपाल की मंजूरी के बिना राज्य सरकार कानून लागू कर सकती है?

बारह, क्या सुप्रीम कोर्ट की कोई पीठ अनुच्छेद 145(3) के तहत संविधान की व्याख्या से जुड़े मामलों को सुप्रीम कोर्ट की पांच जजों की बेंच को भेजने पर फैसला कर सकती है? तेरह, क्या सुप्रीम कोर्ट ऐसे निर्देश/आदेश दे सकता है जो संविधान या वर्तमान कानूनों में गलती है? चौदह, क्या अनुच्छेद 131 के तहत संविधान इसकी इजाजत देता है कि केंद्र और राज्य सरकार के बीच विवाद सिर्फ सुप्रीम कोर्ट ही सुलझा सकता है?

दरअसल, ये ऐसे सवाल हैं जिनके जवाब देने में सुप्रीम कोर्ट को काफी माथापच्ची करनी होगी। क्योंकि ये सवाल उसी नौकरशाही द्वारा तैयार किये गए होंगे, जिसका परोक्ष शिकंजा खुद कोर्ट भी महसूस करता आया है और इससे निकलने के लिए कई बार अपनी छटपटाहट भी नहीं छिपा पाता है। इसलिए सुप्रीम जवाब का इंतजार अब नागरिकों और सरकार दोनों को है, ताकि एक ओर लीगल पोस्टमार्टम किया जा सके। इसलिए लोगों के जेहन में यह बात उठ रही है कि क्या सुप्रीम कोर्ट के नहले पर राष्ट्रपति के दहले से निकल पाएगा कोई सर्वमान्य हल?

29 राज्यों में आंधी-बारिश का अलर्ट

नई दिल्ली (एजेंसी)। मौसम विभाग ने आज शुक्रवार को 29 राज्यों में आंधी-तूफान और बारिश का अलर्ट जारी किया है। इन राज्यों में मध्य प्रदेश, उत्तर प्रदेश, राजस्थान, बिहार, हरियाणा, पंजाब भी शामिल हैं। मध्य प्रदेश के 21 जिलों में आंधी-बारिश की चेतावनी है। बाकी जिलों में हीट वेव के आसार हैं। बिहार में पटना समेत 24 जिलों में हीट वेव का यलो अलर्ट है। 14 जिलों में बारिश की संभावना है। राजस्थान के 6 जिलों में गुरुवार को अधिकतम तापमान 44.0 सेल्सियस पार पहुंच गया। श्रीगंगानगर में सीजन का सबसे ज्यादा तापमान दर्ज किया गया। राज्य के 11 जिलों में कल बारिश का अलर्ट है। बीकानेर-श्रीगंगानगर में लू की चेतावनी है। पश्चिम बंगाल के नादिया और जलपाईगुड़ी में बिजली गिरने से 3 लोगों की मौत और 5 लोग झुलस गए। बारिश से बचने के लिए ये लोग पेड़ के नीचे खड़े थे, तभी बिजली गिरी। वहीं, झारखंड के चाईबासा में गुरुवार को बिजली की चपेट में आने से एक सीआरपीएफ जवान की मौत हो गई।

पाकिस्तान के खिलाफ ऑपरेशन सिंदूर के बाद बड़ा कदम

नई दिल्ली (एजेंसी)। पाकिस्तान के खिलाफ ऑपरेशन सिंदूर के बाद केंद्र सरकार रक्षा बजट में 50,000 करोड़ रुपए बढ़ा सकती है। रक्षा मंत्रालय ने सरकार को फंड बढ़ाने का प्रस्ताव दिया है, जिसे संसद के नवंबर-दिसंबर के दौरान शीतकालीन सत्र में मंजूरी मिल सकती है। मीडिया रिपोर्ट्स में सरकारी सूत्रों के हवाले से यह जानकारी दी गई है। इसमें बताया गया है कि इस फंड से नए हथियार, गोला-बारूद और तकनीक खरीदी जाएगी। साथ ही सेना का दूसरी जरूरतें, रिसर्च और डेवलपमेंट पर भी खर्च किया जाएगा। बढ़ोतरी के बाद रक्षा मंत्रालय का ओवरऑल बजट 7 लाख करोड़ रुपए से ज्यादा हो जाएगा। वित्त मंत्री निर्मला सीतारमण ने 1 फरवरी को पेश किए गए 2025-26 के बजट में सशस्त्र बलों के लिए रिकॉर्ड 6.81 लाख करोड़ रुपए का बजट दिया था।

तरनतारन में 85 किलो हेरोइन जळ

अमृतसर (एजेंसी)। तरनतारन पुलिस ने 2025 की सबसे बड़ी नाकों तस्करी कार्रवाई में एक अंतरराष्ट्रीय ड्रग सिंडिकेट का भंडाफोड़ करते हुए 85 किलो हेरोइन जळ की है। यह नेटवर्क पाकिस्तानी खुफिया एजेंसी आईएसआई के संरक्षण में चल रहा था और इसे यूके स्थित ड्रग हैंडलर लल्ली संचालित कर रहा था। भारत में स्थित इस नेटवर्क के मुख्य संचालक अमृतसर (ग्रामीण) के गांव भिंटेवाड़ निवासी अमरजोत सिंह उर्फ ??जोता संधू को गिरफ्तार किया गया है। पुलिस के अनुसार अमरजोत सीमा पार के तस्करो से ड्रग्स की खेप प्राप्त करता था और उन्हें पंजाब के विभिन्न हिस्सों में सप्लाई करता था। उसके आवास का इस्तेमाल इस नेटवर्क के लिए मुख्य ठिकाने के रूप में किया जा रहा था। पुलिस ने उसके ठिकाने से 85 किलो हेरोइन बरामद की है, जिसकी अंतरराष्ट्रीय बाजार में करोड़ों रुपए कीमत बताई जा रही है। इस संबंध में संबंधित धाराओं के तहत एफआईआर दर्ज कर ली गई है और आगे की जांच जारी है।

रक्षामंत्री बोले- ऑपरेशन सिंदूर अभी खत्म नहीं, यह सिर्फ ट्रेलर

अहमदाबाद (एजेंसी)। रक्षामंत्री राजनाथ सिंह ने कहा कि ऑपरेशन सिंदूर अभी खत्म नहीं हुआ है, ये तो बस ट्रेलर है, समय आएगा तो पूरी पिक्चर दुनिया को दिखाएंगे। ऑपरेशन सिंदूर की सफलता के बाद रक्षामंत्री राजनाथ सिंह शुक्रवार को पहली बार गुजरात के भुज एयरफोर्स स्टेशन पहुंचे थे।

जवानों को संबोधित करते हुए उन्होंने कहा कि हमने वर्तमान सीजफायर में हमने पाकिस्तान को बिहेवियर के आधार पर प्रोबेशन पर रखा



उन्होंने कहा- ब्रह्मोस

विक्रमादित्य बोले-ट्रंप के एप्पल वाले बयान पर सब खामोश

शिमला (एजेंसी)। हिमाचल के पीडब्ल्यूडी मंत्री विक्रमादित्य सिंह ने कंगना रनौट के सोशल मीडिया पर दिए बयान के बहाने मोदी सरकार और अमेरिकी राष्ट्रपति डोनाल्ड ट्रंप को की निशाने पर लिया है। विक्रमादित्य ने अपने सोशल मीडिया अकाउंट पर लिखा, ट्रंप सीधे सीधे एप्पल के सीईओ टिम कुक को धमका रहे हैं कि भारत में एप्पल को प्रोडक्शन नहीं होनी चाहिए। उन्होंने लिखा, इस पर कोई कुछ नहीं बोल रहा। विक्रमादित्य आगे लिखा,

हमारी बड़ी बहन (कंगना) ने कुछ बोलने की कोशिश की। मगर उन्हें भी चुप करवा दिया गया। इस विषय पर वह उनके (कंगना) साथ खड़े हैं। हम तो उनके (कंगना) परम मित्र हैं। आखिर में विक्रमादित्य जय श्री राम लिखते हैं।

विक्रमादित्य के इस पोस्ट की खूब चर्चा हो रही है, क्योंकि बोते कल कंगना ने अमेरिकी राष्ट्रपति डोनाल्ड ट्रंप को अल्फा पुरुष (अधिक प्रभावशाली) और प्रधानमंत्री नरेंद्र मोदी को सब अल्फा पुरुषों का बाप बताया।

महबूबा ने तुलबुल प्रोजेक्ट को गैरजिम्मेदाराना और उकसाने वाला बताया

श्रीनगर (एजेंसी)। जम्मू-कश्मीर के सीएम उमर अब्दुल्ला ने 15 मई को तुलबुल बैराज का वीडियो अपने एक्स अकाउंट पर शेयर किया था।

महबूबा मुफ्ती ने तुलबुल प्रोजेक्ट को गैरजिम्मेदाराना और उकसाने वाला बताया है। पूर्व सीएम ने अपने झूठे अकाउंट पर लिखा- जब भारत और पाकिस्तान के बीच तनाव चल रहा है, ऐसे में प्रोजेक्ट को शुरू करना दुर्भाग्यपूर्ण है। महबूबा ने ये भी लिखा कि दोनों देश हाल ही में युद्ध से पीछे हटे हैं। जम्मू-कश्मीर में कई निर्दोष लोगों की जान गई। अब लोग शांति चाहते हैं। पानी जैसी आवश्यक और जीवनदायी



चीज को हथियार बनाना न केवल अमानवीय है, बल्कि इससे उस मामले के अंतर्राष्ट्रीयकरण का भी खतरा है, जिसे द्विपक्षीय मसला ही बने रहना चाहिए। इस पर मुख्यमंत्री उमर अब्दुल्ला ने कहा कि आप सिर्फ लोकप्रियता हासिल करना चाहती हैं। सीमा पार बैठे कुछ लोग यह मानने से इनकार करते हैं कि सिंधु जल समझौता जम्मू-कश्मीर

राष्ट्रीय खेलों के आयोजन के लिए मध्यप्रदेश हो रहा है तैयार-मुख्यमंत्री डॉ. यादव

भोपाल (एजेंसी)। मुख्यमंत्री डॉ. मोहन यादव ने कहा है कि प्रदेश को खेलों के क्षेत्र में आगे लाने के लिए सरकार कटिबद्ध होकर प्रयासरत है। खेल और खिलाड़ियों के विकास में हम कोई कसर नहीं छोड़ेंगे। मुख्यमंत्री डॉ. यादव ने हर्ष जताते हुए कहा कि मध्यप्रदेश में राष्ट्रीय खेलों का आयोजन कराने केंद्र सरकार और भारतीय ओलंपिक संघ को प्रस्ताव भेजा गया है। वर्ष-2028 में जनवरी से मार्च के दौरान राष्ट्रीय खेलों का आयोजन प्रस्तावित है। मुख्यमंत्री डॉ. यादव ने खेल विभाग के



अधिकारियों को निर्देशित किया कि वे समय रहते राष्ट्रीय खेल आयोजन की सभी तैयारियों को अंजाम दें। राष्ट्रीय खेल का मध्यप्रदेश में आयोजन

सरकार के लिए गौरव का विषय है। इसकी तैयारियों में कोई कमी न रहे। बैठक में खेल एवं युवा कल्याण मंत्री श्री विश्वास कैलाश सारंग भी उपस्थित थे।

गवर्नर-प्रेसिडेंट के लिए डेडलाइन पर कानूनी बहस

नई दिल्ली (एजेंसी)। लीगल एक्सपर्ट्स का कहना है कि सुप्रीम का मकसद बिलों को मंजूरी में होने वाली देरी रोकना था। कुछ ने कहा- संविधान में समय-सीमा तय करने का जिक्र नहीं है।

प्रेसिडेंट और गवर्नर के लिए डेडलाइन बनाने के सुप्रीम कोर्ट के फैसले पर कानून बहस शुरू हो गई है। पूर्व कानून मंत्री अश्विनी कुमार ने कहा- इससे सरकार और अदालतों के बीच टकराव की स्थिति पैदा हो सकती है, जिसे सुलझाना जरूरी है। उम्मीद है कि सुप्रीम कोर्ट की बेंच इस पर स्पष्ट राय देगी।

संवैधानिक मामलों के एक्सपर्ट्स एडवोकेट सुमित गहलोत ने कहा- गृह मंत्रालय ने 2016 में राज्यपाल को तीन महीने में बिल पर फैसला देने का निर्देश दिया था। इसी आधार पर 8 अप्रैल को समय-सीमा तय की। ऐसे में सुप्रीम कोर्ट का फैसला कोई नई बात नहीं है।



गहलोत ने यह भी कहा- आर्टिकल 74 में कहा गया है कि राष्ट्रपति को मंत्रिपरिषद की सलाह पर ही चलना होता है, इसलिए उनकी स्वतंत्र भूमिका सीमित है। आर्टिकल 143 के तहत राष्ट्रपति सुप्रीम कोर्ट से किसी अहम कानूनी या तथ्यात्मक मसले पर राय ले सकते हैं।

पीएम मोदी ने शाह-जयशंकर के साथ मीटिंग की

नई दिल्ली/श्रीनगर (एजेंसी)। प्रधानमंत्री नरेंद्र मोदी के आवास पर एक बैठक हुई। इसमें केंद्रीय गृह मंत्री अमित शाह, विदेश मंत्री एस जयशंकर और राष्ट्रीय सुरक्षा सलाहकार अजीत डोभाल भी मौजूद थे। मीटिंग में किस पर चर्चा हुई, इसकी जानकारी नहीं मिली है।

कश्मीर के बडगाम में आतंकियों के तीन मददगारों को गिरफ्तार किया गया है। ये तीनों लश्कर-ए-तैयबा के लिए काम करते थे। ये लोग इलाके में टेरर एक्टिविटीज में शामिल थे और युवाओं को



आतंकवाद की तरफ मोड़ते थे। इससे पहले, जम्मू-कश्मीर में पिछले तीन दिनों में हुए दो एनकाउंटर में छह आतंकवादी ढेर किए गए। सेना-पुलिस ने शुक्रवार को

प्रधानमंत्री मोदी से मिले केंद्रीय राज्य मंत्री बिट्टू भारत-पाक युद्ध में जीत की दी बधाई

जालंधर (एजेंसी)। केंद्रीय राज्य मंत्री रवनीत सिंह बिट्टू ने देश के प्रधानमंत्री नरेंद्र मोदी से दिल्ली स्थित उनके आवास पर मुलाकात की और उन्हें भारत-पाकिस्तान के बीच हुए युद्ध में जीत की बधाई दी। इस बारे में खुद केंद्रीय मंत्री रवनीत सिंह बिट्टू ने तस्वीरें शेयर की हैं और कहा- श्री नरेंद्र मोदी से उनके आवास पर मिलकर गौरवान्वित महसूस कर रहा हूँ। पाकिस्तान पर

सरकार ने तुर्किये की कंपनी की सुरक्षा मंजूरी कैसिल की

नई दिल्ली (एजेंसी)। ऑपरेशन सिंदूर के बाद 'बायकोट तुर्किये' की मांग के बीच भारत सरकार ने सेलेबी एयरपोर्ट सर्विसेज इंडिया प्राइवेट लिमिटेड की सुरक्षा मंजूरी तत्काल प्रभाव से रद्द कर दी है। ब्यूरो ऑफ सिविल एविएशन सिक्योरिटी के आदेश के मुताबिक यह कदम राष्ट्रीय सुरक्षा को ध्यान में रखते हुए उठाया गया है। तुर्किये की यह कंपनी अब भारतीय एयरपोर्ट पर ग्रांडड हैंडलिंग के काम नहीं कर पाएगी। सेलेबी एयरपोर्ट सर्विसेज इंडिया, तुर्किये की

सेलेबी ग्रुप का हिस्सा है। यह मुंबई, दिल्ली, कोच्चि, कन्नूर, बेंगलुरु, हैदराबाद, गोवा, अहमदाबाद व चेन्नई जैसे 9 प्रमुख भारतीय हवाई अड्डों पर सेवाएं देती थी। इधर, अडाणी एयरपोर्ट होल्डिंग्स लिमिटेड ने चीनी कंपनी ड्रैगनपास के साथ करार समाप्त कर दिया है। इस प्लेटफॉर्म पर एयरपोर्ट लाउंज एक्सेस सेवाएं दी जाती थीं। कंपनी के प्रवक्ता ने पुष्टि की है कि ड्रैगनपास के ग्राहकों को अब अडाणी की ओर से प्रबंधित एयरपोर्ट पर लाउंज तक पहुंच नहीं मिलेगी।



हमारी जीत के लिए बधाई देता हूँ। केंद्रीय मंत्री बिट्टू ने प्रधानमंत्री को तोहफे में दो

किताबें भी दीं। पाकिस्तान पर भारत की हालिया जीत पर अपनी खुशी साझा की और कठिन परिस्थितियों को शालीनता और दृढ़ संकल्प के साथ संभालने में उनके अनुकरणीय नेतृत्व की प्रशंसा की। पंजाब के विकास के लिए प्रमुख पहलुओं पर चर्चा की। बिट्टू ने कहा- पंजाब के विकास और तरक्की के लिए प्रधानमंत्री से कई मुद्दों पर भी चर्चा हुई।

ऑपरेशन सिंदूर पर दुनिया को ब्रीफ करेंगे भारतीय सांसद

नई दिल्ली (एजेंसी)। पाकिस्तान के खिलाफ ऑपरेशन सिंदूर पर भारत के सांसद दुनिया को ब्रीफ करेंगे। केंद्र सरकार सभी दलों के चुनिंदा सांसदों को 22 या 23 मई से 10 दिनों के लिए विदेश दौरे पर भेज रही है। ये सांसद अमेरिका, यूके, दक्षिण अफ्रीका, कतर और यूएई जाएंगे। वहां की सरकार को आतंकवाद पर भारत का पक्ष बताएंगे।

विदेश दौरे पर जाने वाले सांसदों की संख्या का अभी पता नहीं चला है। हालांकि, कुछ नेताओं ने बताया है कि सांसदों की संख्या 30 से ज्यादा हो सकती है। इनमें भाजपा, कांग्रेस, टीएमसी, जदयू, डीएमके, एनसीपी बीजद, सीपीआई (एम) के सांसदों के शामिल होने की संभावना है।

भाजपा की तरफ से पूर्व केंद्रीय मंत्री अरुण ठाकुर और सांसद अपराजिता सारंगी डेलिगेशन का हिस्सा होंगी। कांग्रेस से शशि थरूर, मनीष



तिवारी, सलमान खुर्रिद और अमर सिंह शामिल होंगे। एनसीपी की सुप्रिया सुले और चीफ असदुद्दीन औवैसी का नाम भी सामने आया है।

विदेश मंत्रालय ने सांसदों को विदेश यात्रा के लिए तैयार रहने को कहा विदेश मंत्रालय सांसदों को

शेयर करने के लिए उनसे संपर्क करेगा।

वहीं, मीडिया रिपोर्ट्स में सूत्रों की तरफ से बताया जा रहा है कि डेलिगेशन में 5-6 सांसदों के 8 रुप्स होंगे। सांसदों के साथ विदेश मंत्रालय का एक अधिकारी और एक सरकारी प्रतिनिधि भी जाएंगे। संसदीय कार्य मंत्री किरन रिजिजू सांसदों का विदेश दौरा कोऑर्डिनेट कर रहे हैं। सांसदों को निमंत्रण भेजा जा चुका है। उन्हें अपना पासपोर्ट और ट्रेवल से जुड़ी जरूरी डॉक्यूमेंट्स तैयार रखने की सलाह दी गई है।

सरकार ने 8 मई को सभी दलों की बैठक बुलाई थी केंद्र सरकार ने 7 मई को ऑपरेशन सिंदूर के तहत पाकिस्तान पर एयर स्ट्राइक की थी। आगले दिन संसद में ऑपरेशन सिंदूर की जानकारी देने के लिए सभी दलों की बैठक बुलाई गई थी। रक्षा मंत्री राजनाथ सिंह ने सर्वदलीय बैठक की अध्यक्षता की थी।

प्लेऑफ में बटलर की जगह मैडिस गुजरात टाइटंस की ओर से खेलेंगे

मुम्बई (एजेंसी)। आईपीएल के बचे हुए सत्र में गुजरात टाइटंस की टीम को आक्रामक विकेटकीपर बल्लेबाज जोस बटलर के बिना ही खेलना होगा। बटलर ने इस सत्र में अब तक टीम की ओर से करीब 500 रन बनाये हैं और ऐसे में उनका प्लेऑफ के लिए नहीं होना टीम के लिए बड़ा झटका होगा। उनके नहीं होने से टीम को एक शीर्ष स्तर के विकेटकीपर के बिना ही खेलना होगा। अब श्रीलंका के विकेटकीपर बल्लेबाज कुसल मेंडिस उनकी जगह लेंगे। मेंडिस को सीधे ही अंतिम 11 में जगह मिलना तय है, क्योंकि गुजरात के पास अन्य

विकेटकीपर नहीं हैं। टीम के पास अन्य विकेटकीपर के तौर पर अनकेण्ड अनुज रावत ही हैं। आईपीएल 2025 के 17 मैच 17 मई से 3 जून के बीच खेला जाएगा। इस बीच इंग्लैंड को वेस्टइंडीज के खिलाफ वनडे और टी20 सीरीज खेलनी है। जोस बटलर को दोनों सीरीज के लिए इंग्लैंड की टीम में चुना गया है। यही कारण है कि वह आईपीएल 2025 के प्लेऑफ में नहीं खेल पाएंगे। गुजरात टाइटंस 11 मैचों में 16 अंकों के साथ मौजूदा अंक तालिका में टॉप पर है और क्वालिफिकेशन हासिल करने से एक जीत दूर है।

इस कारण विराट ने लिया होगा संन्यास-नासिर हुसैन

लंदन (एजेंसी)। इंग्लैंड के पूर्व कप्तान नासिर हुसैन ने भारतीय क्रिकेट टीम के पूर्व कप्तान विराट कोहली की जमकर प्रशंसा करते हुए कहा है कि उनका प्रदर्शन हमेशा शीर्ष स्तर का रहा है। इसलिए जब उन्हें लगा कि अब वह सी फीसदी नहीं दे सकते तो उन्होंने खेल को अलविदा कह दिया। हुसैन के अनुसार किसी भी सामान्य चीज से संतुष्ट न होने की भावना ने ही शायद उन्हें संन्यास के लिये प्रेरित किया होगा। हुसैन ने कहा, ‘वह चैम्पियन है। वह जीत का लक्ष्य लेकर ही खेलता है और उसके लिए बेचैन रहता है। कोहली के लिए सब कुछ जीतने के बारे में ही है। इसलिए तो लक्ष्य का पीछा करने में वह माहिर है। अगर वह 100 फीसदी नहीं दे सकता होगा तो मैदान पर नहीं उतरेगा। वह हमेशा अपना सर्वश्रेष्ठ प्रदर्शन करने ही उतरता है।

हुसैन ने कहा, ‘हो सकता है कि उसने संन्यास का फैसला भी इसलिए ही लिया हो। वह आम क्रिकेटर नहीं बनना चाहता। वह कुछ खास करना चाहता है। उसने भारत को वह ताकत बनाया जो वह आज है। उन्होंने कहा, ‘मैं पिछले 14 साल से कोहली का बड़ा प्रशंसक रहा हूँ। उसके आंकड़े स्वयं उनके बारे में कहते हैं पर वह आंकड़ों से बहुत आगे कुछ है। उसकी शख्सियत, स्वेग और जुनून है। हम भारतीय क्रिकेटप्रेमियों को जानते हैं और क्रिकेट उनके लिए बहुत मायने रखता है। उन्होंने कहा, ‘क्रिकेट को लेकर इतना जुनून भारत में कोहली से ज्यादा किसी ने नहीं जगाया। वह अविश्वसनीय क्रिकेटर है। वह भारत को नंबर एक तक ले गया जहां टीम 42 महीने तक रही। उसने अपने आक्रामक अंदाज से उनके क्रिकेट खेलने का तरीका बदल दिया।

इस बार आरसीबी जीतेगी आईपीएल 2025 का खिताब-कैफ

मुम्बई (एजेंसी)। पूर्व क्रिकेटर मोहम्मद कैफ ने कहा है कि इस बार रॉयल चैलेंजर्स बेंगलुरु (आसीबी) की टीम आईपीएल खिताब जीतेगी। कैफ का मानना है कि इस बार आरसीबी का प्रदर्शन काफी अच्छा रहा है। ऐसे में टीम के पास अपना पहला खिताब जीतने का सुनहरा अवसर है। आरसीबी के सभी खिलाड़ियों विशेषकर स्टार खिलाड़ी विराट कोहली का प्रदर्शन काफी अच्छा रहा है जिसका लाभ भी टीम को मिलेगा। इस सत्र में शुरुआत से ही आरसीबी ने जीत का सिलसिला बनाये रखा है जिससे वह 16 अंकों के साथ दूसरे स्थान पर है और प्ले

ऑफ में अपनी जगह पक्की करने से एक जीत दूर है। कोहली वर्तमान में 505 रनों के साथ इस सीजन में सबसे ज्यादा रन बनाने वालों की सूची में शामिल हैं। कैफ ने कहा कि, अगर हम एक टीम के तौर पर आरसीबी की बात करें तो वे बेहतरीन रहे हैं। मैं टीम शब्द पर जोर दे रहा हूँ क्योंकि वे हमेशा से बल्लेबाजी से भारी रहे हैं। इस बार कप्तान रजत पाटीदार ने अपने गेंदबाजों का इस्तेमाल बेहतरीन तरीके से किया है। इससे टीम 170-180 के स्कोर का भी बचाव करने में सफल रही है। कोहली ने वही करना जारी रखा है जो वह सबसे अच्छा करते हैं।

अब कोलकाता में ही होगा आईपीएल 2025 फाइनल!

नई दिल्ली (एजेंसी)। एक हफ्ता स्थगित रहने के बाद अब फिर से आईपीएल 2025 17 मई से शुरू हो रहा है। वहीं 25 मई को कोलकाता के ईडन गार्डन्स स्टेडियम में खेला जाना था इससे पहले 23 मई को यहां क्वालिफायर 2 भी होना था लेकिन अब बीसीसीएसआई के नए शेड्यूल का ऐलान किया है।

हालांकि, इसमें प्लेऑफ के किसी भी मैच के वेन्यू की जानकारी नहीं दी गई है। वहीं खबर है कि 3 जून को कोलकाता में बारिश की संभावना है। इसलिए फाइनल किसी अन्य वेन्यू पर शिफ्ट किया जा सकता है।

पहलगाम आतंकी हमले के बाद भारत ने पाकिस्तान पर जवाबी कार्रवाई की। इस दौरान पाकिस्तान के 9 आतंकी ठिकानों को नुकसान पहुंचाया। इसके बाद दोनों के बीच तनाव की स्थिति बन गई। 7 मई को कोलकाता में केकेआर बनाम सीएसके मैच खेला गया जो आईपीएल स्थगित होने से पहले आखिरी मैच साबित हुआ। इसके

बाद 8 मई को पंजाब दिल्ली मैच बीच में ही रोकना पड़ा जो अब एक बार फिर से खेला जाएगा।

आईपीएल प्लेऑफ का नया शेड्यूल

बीसीसीआई के नए शेड्यूल का ऐलान हो चुका है इसमें प्लेऑफ के मैचों की तारीख भी शामिल हैं। अब प्लेऑफ का पहला मैच 29 मई को खेला जाएगा। इसके बाद एलिमिनेटर मैच 30 मई को होगा, दूसरा क्वालीफायर मैच 1 जून और फाइनल 3 जून को होगा। हालांकि, बीसीसीआई ने लीग स्टेज को लिए 6 स्टेडियम को चुना है लेकिन अभी तक प्लेऑफ के मैचों का वेन्यू फाइनल नहीं हुआ है।

वहीं बीसीसीआई का कहना है कि प्लेऑफ के वेन्यू को लेकर फैसला किया जाएगा। जिसके बाद कहा जा रहा है कि फाइनल और क्वालीफायर 2 की मेजबानी ईडन गार्डन्स से छिन सकती है। इसके बीच कारण 3 जून और इसके आसपास के दिनों में बारिश की संभावना को बताया गया।



विराट कोहली को लेकर एबी डीविलियर्स का खुलासा, बोले- मैं शुरुआत में उसे पसंद नहीं करता था



नई दिल्ली (एजेंसी)। दिग्गज एबी डीविलियर्स ने खुलासा किया कि उन्हें शुरू में विराट कोहली पसंद नहीं थे और आईपीएल में आरसीबी में मिलने के बाद ही वे उनके दोस्त बने। डी विलियर्स ने ये

खुलासा विराट कोहली के टेस्ट रिटायरमेंट के बाद किया। कोहली ने 12 मई को अपने 14 साल लंबे टेस्ट करियर पर पूर्ण विराम लगाया। डी विलियर्स ने बताया कि वह कोहली को उनके कॉम्पिटेटिव रैवेये

की वजह से पंद नहीं करते थे क्योंकि वह भी वैसे ही थे।

आईसीसी से एबी डीविलियर्स ने कहा कि, विराट मेरा क्रिकेट वाला भाई है। जब मैंने उसे जाना, तब मैं उसे धीरे-धीरे काफी पसंद करने लगा। उसके खिलाफ खेलना बहुत मुश्किल है। तो जब मैं उसे नहीं जानता था तब मैं उसे पसंद नहीं करता था, क्योंकि वह बहुत बेहतरीन व प्रतिस्पर्धी था। वह बिल्कुल मेरी ही तरह था। मैं भी फील्ड पर बहुत प्रतिस्पर्धी होता था। हमें जीतना बहुत पसंद है और हमें टीम के लिए अपना सब कुछ झोंक देना बेहद पसंद है।

उन्होंने कहा कि, अगर कोई हमें चैलेंज करता है, तो हमारा आक्रामक रवैया निकलकर सामने आता है। फिर मैंने विराट कोहली को आरसीबी में खेलते हुए जाना। हम फैमिली फ्रेंड्स बन गए। हम भाई की तरह बन गए। जब हम साथ खेलते थे, तो एक दूसरे को बहुत अच्छे से समझते थे। उसके साथ बिताए एक-एक पल को मैं इंजॉय करता हूँ।

भारत के खिलाफ टेस्ट सीरीज के लिए इंग्लैंड ने इस कीवी दिग्गज को सौंपी जिम्मेदारी



नई दिल्ली (एजेंसी)। इंग्लैंड की टीम अपने घर में भारत के खिलाफ पांच टेस्ट मैचों की सीरीज खेलेंगी। इससे पहले इंग्लैंड ने एक बड़ा कदम उठाया है। इसके तहत न्यूजीलैंड के पूर्व तेज गेंदबाज को अहम जिम्मेदारी सौंपी है। इंग्लैंड एंड वेल्स क्रिकेट बोर्ड ने गुरुवार को इस बारे में घोषणा की। इसके मुताबिक पूर्व कीवी दिग्गज टिम साउदी को भारत के खिलाफ पांच मैचों की टेस्ट सीरीज के खत्म होने तक इंग्लैंड का विशेषज्ञ कौशल सलाहकार नियुक्त किया गया है। भारतीय टीम इंग्लैंड के दौरे की शुरुआत 20 जून से लीड्स में पहले टेस्ट के साथ होगी। ये दौरान 31 जुलाई से चार आगस्त तक ओवल में होने वाले पांचवें टेस्ट के साथ खत्म होगा।

दिसंबर 2024 में अंतर्राष्ट्रीय क्रिकेट से संन्यास लेने वाले साउदी इंग्लैंड के अंतर्राष्ट्रीय सत्र के शुरुआती मैच से पहले टीम से जुड़ेंगे। ये अगले गुरुवार से ट्रेट ब्रिज में जिम्बाब्वे के खिलाफ एकमात्र टेस्ट होगा। साउदी ने 107 टेस्ट मैच में 391 विकेट, 161 वनडे मैच में 221 विकेट और 126 टी20 मैच में 164 विकेट हासिल किए हैं। इसीबी ने एक बयान में कहा कि दुनिया भर में विभिन्न परिस्थितियों और सभी प्रारूपों में खेलने के अपने विशाल अनुभव के साथ वह खिलाड़ियों को अहम जानकारी प्रदान करेंगे। सलाहकार की भूमिका के बाद वह बर्मिंघम फोनिक्स के लिए द हंड्रेड में खेलना शुरू करेंगे।

बता दें कि, इंग्लैंड के खिलाफ भारतीय टीम युवाओं से भरी होगी। टीम इंडिया के कप्तान रोहित शर्मा और दिग्गज बल्लेबाज विराट कोहली संन्यास ले चुके हैं। इसके अलावा रविचंद्रन अश्विन भी अब टेस्ट टीम का हिस्सा नहीं हैं। ऐसे में भारतीय टीम के लिए इंग्लैंड दौरा किसी अग्निपरीक्षा से कम नहीं होने वाला है। इन सबके बीच इंग्लैंड खेमे में टिम साउदी की गैरमौजूदगी निश्चित तौर पर भारत की परेशानी बढ़ाएगा।

आईपीएल 2025 की शुरुआत से पहले पृथ्वी शॉ के पोस्ट से बवाल, किस ओर किया इशारा



नई दिल्ली (एजेंसी)। आईपीएल 2025 फिर से शुरू होने वाला है। इससे पहले भारतीय बल्लेबाज पृथ्वी शॉ की एक पोस्ट ने हलचल मचाई है। शॉ ने ये पोस्ट इंस्टाग्राम पर लिखी है। उनकी बातों से उनके भविष्य को लेकर भी सवाल उठने लगा है। 24 साल के पृथ्वी शॉ ने दिसंबर 2024 में अंतिम बार कॉम्पटीटिव

क्रिकेट खेला था। पृथ्वी शॉ सैय्यद मुश्ताक अली ट्रॉफी में हिस्सा लिया था। गौरतलब है कि पिछले दिनों पृथ्वी शॉ लगातार सुर्खियों में रहे। शॉ को कभी भारतीय क्रिकेट का अगला सुपरस्टार माना गया था। लेकिन खराब अप्रोच और खराब फिटनेस के चलते वह लगातार नीचे फिसलते चले गए।

पृथ्वी शॉ ने अपनी इंस्टाग्राम स्टोरी में लिखा है कि, मुझे ब्रेक चाहिए। उनकी इस पोस्ट ने फैंस और पूर्व क्रिकेटरों को सोचने पर मजबूर कर दिया है। लोग अनुमान लगा रहे हैं कि पृथ्वी शॉ कुछ बदलाव करने वाले हैं?

बता दें कि, कुछ समय पहले पृथ्वी शॉ को मुंबई की

चरलू टीम से बाहर निकाल दिया गया था। इसके बाद आईपीएल 2025 के मेगा ऑक्शन वह अनसोल्ड रह गए थे। जबकि दिल्ली कैपिटल्स के लिए शॉ ने 79 मैचों में 1892 रन बनाए हैं और उनका स्ट्राइक रेट 147.46 रहा है।

कभी मुंबई में शॉ के साथी रहे शशांक सिंह ने एक पॉडकास्ट में उनके बारे में बात की थी। शशांक ने कहा था कि पृथ्वी को कम आँका गया है। अगर वह फिर से अपने बेसिक्स पर काम करने लगे तो कुछ भी हासिल कर सकता है। उन्होंने आगे कहा था कि उसे 11 के बजाए 10 बजे सोना चाहिए और अपनी डाइट बेहतर करनी चाहिए। अगर अपनी कुछ चीजों में बदलाव कर लेता है तो संभवतः भारतीय क्रिकेट की सबसे बेहतरीन चीजों में से एक होगा।

नई दिल्ली (एजेंसी)।

दो बार के ओलंपिक पदक विजेता भालाफेंक खिलाड़ी नीरज चोपड़ा शुरुवार को अपने डायमंड लीग अभियान का आगाज करेंगे। उनकी नजरें इस साल के आखिर में होने वाली वर्ल्ड टेस्ट चैंपियनशिप में खिताब बरकरार रखने पर लगी होंगी। भारतीयों के बड़ी तादाद में होने से नीरज को यहां काफी समर्थन मिलेगा। नीरज का सामना इस बार एंड्रसोन पीटर्स, चेक गणराज्य के याकूब वाडलेश, जर्मनी के जूलियन वेबर और मैक्स डेहनिंग, कीनिया के जूलियस येगो और जापान के रॉडरिक जेको डीन से होगा। ये सभी बड़ी स्पर्धाओं में नीरज के प्रतिद्वंद्वी रह चुके हैं। पेरिस ओलंपिक 2024 के गोल्ड पदक विजेता पाकिस्तान के अरशद नदीम इसमें भाग नहीं ले रहे हैं। एशियाई खेलों के सिल्वर विजेता भारत के ही



किशोर जेना भी 11 प्रतियोगिताओं में से हैं। जेना का सर्वश्रेष्ठ निजी प्रदर्शन 87.54 मीटर है जो पिछली बार यहां 76.31 मीटर का थो लागकर नौवें स्थान पर रहे थे। वाडलेश ने यहां 88.38 मीटर के श्रो के साथ खिताब जीता था जबकि चोपड़ा दो सेंटीमीटर पीछे रहे थे। पीटर्स

86.62 मीटर के साथ तीसरे स्थान पर थे। टोक्यो ओलंपिक में गोल्ड और पेरिस में सिल्वर मेडल जीतने वाले चोपड़ा ने सबसे पहले 2018 में यहां डायमंड लीग में भाग लिया था और चौथे स्थान पर रहे थे। उन्होंने 2023 में यहां खिताब जीता और 2024 में दूसरे

स्थान पर रहे। विश्व रिकॉर्डधारी कई बार के ओलंपिक चैंपियन चेक गणराज्य के जान जेलेज्नी से कोचिंग ले रहे चोपड़ा ने कहा कि, कतर में भारतीयों से मिलने वाले समर्थन से मैं हमेशा अभिभूत रहता हूँ। मेरे पास उनका धन्यवाद करने के लिए शब्द नहीं हैं।

2006 में गोविंदगढ़ के तालाब में समाया गई थी बस

60 लोगों की मौत मामले में बस संचालक बरी

मीडिया ऑडीटर, रीवा (निप्र)। रीवा में 19 साल पहले बस हादसे में हुई 60 लोगों की मौत के मामले में शुक्रवार को जिला एवं सत्र न्यायालय में सुनवाई हुई। जहां अदालत ने बस के मालिक को सबूतों के आभाव में बरी कर दिया। पूरे मामले में पुलिस ने जिस व्यक्ति को 60 लोगों की मौत का जिम्मेदार ठहराया था। उसे जिला न्यायालय की अदालत ने साक्ष्यों के आभाव में दोषमुक्त करार दिया है।

भीषण सड़क दुर्घटना आज से 19 साल पहले 2006 में हुई थी। जहां रीवा के ऐतिहासिक गोविंदगढ़ तालाब में यात्रियों से भरी बस के गिरने से 60 यात्रियों की दर्दनाक मौत हो गई थी। मामले की पैरवी कर रहे राजीव सिंह शेर ने बताया कि 19 साल पहले यात्रियों से भरी बस सवारी लेकर जिंगना से रीवा की तरफ आ रही थी। तभी चालक की लापरवाही से बस तालाब में जा समाई। अचानक हुए इस हादसे से



60 लोग डूब गए और डूबने से उनकी मौत हो गई। जिसकी जांच में पुलिस ने बिना परमिट बिना बीमा पॉलिसी और बिना आरटीओ के बस को सड़क में दौड़ना बताया। इस मामले

में गोविंदगढ़ थाने में बस मालिक अजय प्रताप सिंह के खिलाफ मोटर व्हीकल एक्ट के तहत आईपीसी की विभिन्न धाराओं के तहत प्रकरण पंजीबद्ध किया गया। लेकिन

अभियोजन की तरफ से यह साबित नहीं किया जा सका कि बस का फिटनेस और परमिट था या नहीं। ऐसे में न्यायालय ने मालिक को बरी कर दिया।



अधिवक्ता राजीव सिंह शेर ने बताया कि मामले में गोविंदगढ़ थाने में 213/2006 के तहत अपराध पंजीबद्ध किया गया था। 279,337,336,30(ए) आईपीसी

के तहत मामला पंजीबद्ध किया गया था। चालक की भी दुर्घटना के दौरान मौत हो गई थी। जिसकी वजह से मामले में एक ही आरोपी अजय प्रताप सिंह को बनाया गया था।

बिना लाइसेंस बेच रहा था पुराने हॉलमार्क वाले गहने



सतना में बीआईएस छापेमारी में संस्कार ज्वेलर्स से 25 आभूषण और 4 बिल बुक जब्त

मीडिया ऑडीटर, सतना (निप्र)। भारतीय मानक ब्यूरो (बीआईएस) की भोपाल शाखा की टीम ने शुक्रवार को सतना शहर के राजेन्द्र नगर स्थित संस्कार ज्वेलर्स पर छापामार कार्रवाई की। जांच के दौरान दुकान से 25 ज्वेलरी आर्टिकल्स और 4 बिल बुक्स जब्त किए गए। दुकान में 2021 में प्रतिबंधित किए गए पुराने हॉलमार्क वाले गहने बेचे जा रहे थे, जबकि दुकानदार के पास बीआईएस से अधिकृत हॉलमार्किंग लाइसेंस भी नहीं था।

बीआईएस के डिप्टी डायरेक्टर हरिओम मीणा ने बताया कि टीम ने निरीक्षण के दौरान पाया कि एचयूआईडी कोड के बिना पुराने हॉलमार्क वाले गहने ग्राहकों को बेचे जा रहे थे। यह प्रथा 2021 से पूरी तरह प्रतिबंधित है और इसका

उल्लंघन ग्राहक संरक्षण कानूनों के तहत दंडनीय अपराध है। हरिओम मीणा ने आगे बताया कि यह मामला अब न्यायालय में प्रस्तुत किया जाएगा। उन्होंने कहा कि बीआईएस ऐसे मामलों में जीरो टॉलरेंस की नीति पर काम कर रहा है। शहर के अन्य ज्वेलर्स भी रडार पर हैं, जो पुरानी हॉलमार्किंग या फर्जी दस्तावेजों के जरिए ग्राहकों को गुमराह कर रहे हैं।

क्या है हॉलमार्क और एचयूआईडी? हॉलमार्किंग से यह सुनिश्चित किया जाता है कि कोई भी सोने या चांदी की ज्वेलरी मानक गुणवत्ता की है। 2021 के बाद बीआईएस ने एचयूआईडी अनिवार्य किया है, जिसमें हर गहने पर एक यूनिक कोड अंकित होता है। इससे फर्जीवाड़े और ग्राहकों से धोखाधड़ी को रोका जा सकता है। बीआईएस ने ग्राहकों से अपील की है कि वे ज्वेलरी खरीदते समय एचयूआईडी कोड जरूर जांचें और केवल लाइसेंस प्राप्त विक्रेताओं से ही गहने खरीदें। किसी भी संदेहजनक स्थिति में बीआईएस की हेल्पलाइन पर शिकायत की जा सकती है।

फर्जी फोन-पे से दुकानदारों को ठगने वाले आरोपी को पकड़ा



मीडिया ऑडीटर, सतना (निप्र)। सतना में प्रैंक फोन पे ऐप से दुकानदारों के साथ हजारों रुपए की ठगी की, पुलिस ने आरोपी को पकड़ लिया है। पुलिस को उसने फोन पे पर दुकानदारों को ठगने का तरीका बताया। आरोपी रवि किरण पटेल ने इस्टाग्राम से इस ऐप के बारे में सीखा और इसका इस्तेमाल कर दुकानदारों को ठगा।

आरोपी फर्जी पेमेंट स्क्रीन दिखाकर दुकानदारों से नकद रैसे ले लेता था। जब दुकानदार अपने खाते में पेमेंट चेक करते, तो उन्हें कोई लेन-देन नहीं मिलता। सबसे पहले उसने पतौरी क्षेत्र के क्रिस्तुकुला रोड स्थित एक एमपी ऑनलाइन सेंटर के संचालक को अपना शिकार बनाया। खिल्ल लाइन थाने में तीन अलग-अलग दुकानदारों ने शिकायत दर्ज कराई। इनमें क्रिस्तुकुला रोड पतौरी, विट्स कॉलेज रोड करही और सीहावल के ऑनलाइन शॉप संचालक शामिल हैं।

पुलिस ने सीसीटीवी फुटेज की मदद से आरोपी की पहचान की और उसे धवारी से गिरफ्तार कर लिया। थाना प्रभारी योगेंद्र सिंह परिहार के ने बताया कि यह एक चुनौतीपूर्ण मामला था। आरोपी ने अब तक 25 हजार रुपए की ठगी करना स्वीकार किया है। रवि किरण नरसिंहपुर के रामपुर बाघेलान का रहने वाला है। आरोपी ने इस्टाग्राम आईडी के जरिए प्रैंक फोन पे ऐप बनाना सीखा था। इसके बाद ही लोगों से धोखाधड़ी करते हुए अपनी कमाई कर रहा था। पुलिस अब उससे पूछताछ कर रही है तथा धोखाधड़ी के शिकार अन्य लोगों के बारे में जानकारी जुटा रही है। माना जा रहा है कि युवक ने लाखों रुपए की धोखाधड़ी कर दुकानदारों को ठगा है। फिलहाल पुलिस आरोपी को लेकर अदालत पहुंची और कोर्ट के आदेश के बाद उसे जेल भेजने की कार्रवाई की है।

मैहर के अमरपाटन में एटीएम चोरी की कोशिश नाकाम



मीडिया ऑडीटर, सतना (निप्र)। मैहर जिले के अमरपाटन में एचडीएफसी बैंक के एटीएम को लूटने की कोशिश का मामला पुलिस ने सुलझा लिया है। पुलिस ने शुक्रवार को दो आरोपियों को गिरफ्तार कर लिया है, जबकि मुख्य आरोपी अभी फरार है।

एस्पी सुधीर अग्रवाल ने बताया कि 12-13 मई की रात करीब 1.45 बजे तीन लोग एटीएम तोड़ने के औजारों के साथ बैंक में घुसे थे। पुलिस की गश्ती वाहन की आवाज सुनकर आरोपी भाग निकले। घटना के बाद एस्पी के

निर्देश पर सीएसपी राजीव पाठक, एसडीओपी अमरपाटन प्रतिभा शर्मा और थाना प्रभारी के नेतृत्व में तीन टीमों बनाई गईं। पुलिस ने खरमसेडा निवासी जितेंद्र पटेल (24) और राजेंद्र पटेल (24) को गिरफ्तार किया है। मुख्य आरोपी रजनीश पटेल अभी फरार है। एटीएम से एक झोला बरामद हुआ है। इसमें कटर, हथौड़ी और पाना मिला है। बैंक मैनेजर की शिकायत पर अमरपाटन पुलिस ने धारा 331(4), 305(1), 62 के तहत मामला दर्ज किया है।

ऑटो ने मारी टक्कर, बच्ची का सिर धड़ से अलग

पिता की उंगली पकड़कर रोड क्रॉस कर रही थी, ड्राइवर फरार

मीडिया ऑडीटर, रीवा (निप्र)। रीवा में तेज रफ्तार ऑटोरिक्षा ने 9 साल की बच्ची को कुचल दिया। हादसे में उसका सिर धड़ से अलग हो गया।

एक्सीडेंट शुक्रवार शाम चोरहटा थाना क्षेत्र में नहर के पास हुआ। पुलिस के अनुसार, मीनाक्षी अपने पिता रामलाल बंसल के साथ रोड क्रॉस कर रही थी, तभी ऑटो ने पीछे से टक्कर मार दी।

हादसे के बाद ऑटो ड्राइवर मौके से भाग निकला। मीनाक्षी के पिता रामलाल बंसल ने पुलिस को सूचना दी। चोरहटा थाने का स्टॉफ मौके पर पहुंचा। बच्ची का शव संजय गांधी अस्पताल भिजवाया गया, जहां पोस्टमॉर्टम के बाद उसे परिजन को सौंप दिया गया।



पुलिस ने अज्ञात ड्राइवर के खिलाफ मामला दर्ज कर लिया है। उसकी पहचान के लिए घटनास्थल के आसपास लगे सीसीटीवी कैमरों के फुटेज खंगाली जा रही है।

संजय गांधी अस्पताल के सौपमओ डॉ. अलख प्रकाश ने कहा- बच्ची को मृत अवस्था में लाया गया था। उसका सिर पूरी तरह धड़ से अलग हो चुका था। मीनाक्षी गांव के शासकीय स्कूल में चौथी क्लास में पढ़ती थी। पिता रामलाल बंसल पेशे से मजदूर और मां हाउस वाइफ हैं। तीन साल का छोटा भाई वेद है।

युवक ने बदला लेने भीड़ पर बाइक चढ़ाई, महिला की मौत, दो लोग गंभीर रूप से घायल

मीडिया ऑडीटर, रीवा (निप्र)। रीवा में एक युवक ने बदला लेने के लिए भीड़ पर बाइक चढ़ा दी। एक महिला की मौके पर ही मौत हो गई। दो गंभीर घायल हैं। वारदात के बाद आरोपी बाइक से नियंत्रण खो बैठा और डिवाइडर से टकराकर गिर गया। उसे भी गंभीर चोटें आई हैं।

घटना रायपुर कचुलियान के पहाड़िया गांव की है। इलाके में तनाव के हालात बनते देख डीएसपी हिमाली पाठक के साथ भारी पुलिस बल तैनात किया गया। सभी घायलों को संजय गांधी अस्पताल में भर्ती कराया गया है। पुलिस मामले की जांच में जुट गई है।

पहाड़िया गांव में 17 मई को पाल परिवार के घर शादी समारोह होना था। 14 मई तक तिलक कार्यक्रम था। इस दिन चोरी की आशंका को लेकर पाल परिवार ने गांव के ही



कुछ लोगों के खिलाफ शिकायत दर्ज कराई थी। इसी रंजिश को लेकर गुरुवार देर रात आरोपियों ने पाल परिवार पर हमला कर दिया।

जानकारी के अनुसार, आरोपियों ने पहले अनूप कुमार पाल के सिर पर

पथर से वार किया। जब परिवार के अन्य सदस्य मौके पर पहुंचे तो आरोपी अजय पाल ने तेज रफ्तार बाइक भीड़ पर चढ़ा दी। इसमें श्यामकली पाल की मौके पर ही मौत हो गई, जबकि उसकी नातिन रचना

और पास खड़ी सुनीता गंभीर रूप से घायल हो गई।

मृतक श्यामकली के बेटे आलोक कुमार पाल ने बताया, मेरे चाचा के लड़के भैयालाल का एक दिन पहले तिलक था। सभी कार्यक्रम में व्यस्त थे। तभी सूचना मिली कि घर में कुछ चोर घुसे हुए हैं। हम दौड़कर गए तो हीरालाल पाल, उमेश पाल, अजय पाल, भूरा पाल भागते नजर आए। हमने उनका पीछा किया तो सभी ने मिलकर मुझे पीटा। मारपीट की एफआईआर हमने थाने में कराई तो अगले दिन फिर मारपीट की। आरोपियों ने मां और अन्य पर बाइक चढ़ा दी।

अस्पताल के सीएमओ अलख प्रकाश पांडेय ने बताया कि घायलों का इलाज जारी है। उनकी हालत स्थिर बनी हुई है। डॉक्टरों की निगरानी में लगातार उपचार किया जा रहा है।

जल गंगा संवर्धन अभियान में पीएचई कर रहा नलजल योजनाओं में सुधार

मीडिया ऑडीटर, रीवा (निप्र)। जल गंगा संवर्धन अभियान के तहत पीएचई विभाग द्वारा नलजल योजनाओं के सुधार का अभियान चलाया जा रहा है। नलजल योजनाओं की पाइपलाइन की जांच कर उनके लीकेज दूर किए जा रहे हैं। इस संबंध में कार्यपालन यंत्री संजय पाण्डेय ने बताया कि पीएचई विभाग के इंजीनियर, ग्राम पंचायत के सचिव तथा अन्य कर्मचारियों के साथ ग्रामीण क्षेत्रों का लगातार भ्रमण कर रहे हैं। विभागीय अमले तथा सविदाकारों की मदद से नलजल योजनाओं के लीकेज को ठीक करने का कार्य किया जा रहा है। गत दिवस ग्राम लक्ष्मणपुर की नलजल योजना का निरीक्षण किया गया। सविदाकार द्वारा नजल योजना में सुधार कार्य किया जा रहा है। इस दो दिवस में चालू कर दिया जाएगा। भानपुर नलजल योजना से पानी की आपूर्ति के लिए सविदाकार को डायरेक्ट पंपिंग करके पानी की आपूर्ति के निर्देश दिए गए। गत दिवस ग्राम रौसर में नलजल योजना का निरीक्षण करके ऊषा शर्मा के घर के पास पाइपलाइन के लीकेज में सुधार



कराया गया। इसी तरह ग्राम सिलपरी, जवा विकासखण्ड की ग्राम पंचायत बरहुला, रीवा विकासखण्ड की करहिया ग्राम पंचायत के नलजल

योजनाओं का निरीक्षण किया गया। इनमें विभागीय अमले से पाइपलाइन में सुधार करार पानी की आपूर्ति शुरू कराई गई।



मीडिया ऑडीटर, रीवा (निप्र)। भारतीय डाक विभाग की ओर से भारतीय सेना के पराक्रम से जुड़े कई डाक टिकट जारी किए गए हैं। कलेक्टर प्रतिभा पाल को कलेक्टर कार्यालय में डाक टिकटों का सेट तथा पवित्र गंगाजल भेंट किया गया। इस संबंध में अधीक्षक

मुख्य डाकघर ने बताया कि डाक विभाग द्वारा भारतीय सेना के पराक्रम से जुड़े विभिन्न मूल्य वर्गों के डाक टिकट समय-समय पर जारी किए गए हैं। इसके साथ-साथ महत्वपूर्ण योजनाओं से जुड़े डाक टिकट भी जारी किए गए हैं। आमजनता डाकतार विभाग की विभिन्न योजनाओं का लाभ ले

सकती है। डाक विभाग द्वारा जीवन बीमा, सुकन्या समृद्धि योजना तथा ग्राम सुरक्षा ग्राम सुमंगल योजना लागू की गई है। बच्चों के लिए भी कई आकर्षक बचत योजनाएं डाक विभाग में उपलब्ध हैं। डाक विभाग द्वारा बैंकिंग का भी सफलतापूर्वक कार्य किया जा रहा है।

जल गंगा संवर्धन अभियान में लगातार किए जा रहे जल संरक्षण के कार्य

कलेक्टर ने बीएलओ को किया निलंबित

मीडिया ऑडीटर, रीवा (निप्र)। कलेक्टर एवं जिला निर्वाचन अधिकारी प्रतिभा पाल ने सिरमौर विधानसभा क्षेत्र मतदान केन्द्र क्रमांक 238 क्योटी के बीएलओ, सहायक शिक्षक रामाधार मिश्र को निलंबित करने के आदेश दिए हैं। मतदाता सूची में संशोधन के कार्य में फार्म 8 में मकान नम्बर संशोधन के लिए मिथ्या अनुशंसा करने पर एसडीएम सिरमौर के प्रतिवेदन के आधार पर निलंबन की कार्यवाही की गई है। निलंबन अवधि में मिश्र का मुख्यालय एसडीएम कार्यालय सिरमौर रहेगा। उन्हें नियमानुसार जीवन निर्वाह भत्ता दिया जाएगा।

मीडिया ऑडीटर, रीवा (निप्र)। रीवा और मऊगंज जिले में 30 मार्च से 30 जून तक जल गंगा संवर्धन अभियान चलाया जा रहा है। अभियान के तहत जल संरक्षण और संवर्धन के कार्य लगातार किए जा रहे हैं। इस संबंध में जिला पंचायत के मुख्य कार्यपालन अधिकारी मेहताब सिंह गुर्जर ने बताया कि जनपद पंचायत गोवर्धन सहायक यंत्री ने ग्राम पंचायत पड़ुआ में लेआउट देकर अमृत सरोवर का निर्माण शुरू कराया।

जनपद पंचायत सिरमौर की ग्राम पंचायत पेटेहरा में किसान रविशंकर सुक्ला द्वारा 1.48 लाख रुपए की लागत खेत तालाब का निर्माण कराया गया। जल गंगा संवर्धन अभियान के तहत नगर परिषद मऊगंज द्वारा जन अभियान परिषद



के सहयोग से निहाई नदी में साफ-सफाई एवं गहरी करण का कार्य किया जा रहा है।

इसके साथ-साथ मऊगंज नगर परिषद द्वारा आमजनता के सहयोग से मऊ तालाब में साफ-सफाई का

कार्य किया जा रहा है। अभियान के तहत जनपद पंचायत मऊगंज की ग्राम पंचायत सरई सेंगर में उपर्यंजी अकिता मिश्रा द्वारा खेत तालाब का निरीक्षण किया गया। मऊगंज जिले की जनपद पंचायत नईगढ़ी की ग्राम



पंचायत बहेरा ननकार में भी तीन खेत तालाबों का निर्माण किया जा रहा है। इसी गांव में ट्यूबवेल और कुएं में रिचार्जपिट बनाने का कार्य किया जा रहा है। जनपद पंचायत ल्योंथर की ग्राम पंचायत कोनीखुर्द में

तीन ट्यूबवेल में रिचार्ज पिट का निर्माण पूरा हो गया है। अभियान के तहत ग्राम पंचायत उमरी में महिला स्वसहायता समूहों के सदस्यों ने रैली निकालकर जल संरक्षण के संदेश दिए।